

”خاکی“ سندویز خیال

سرحدی

میں محفد صابن ”خاکی“ پنجمورانی

سرحدی

گلزار علی ”مسافر“ میں

”خاڪيءَ“ سندو خيال

سرچيندڙ

ميمڻ محمد صابن ”خاڪي“ پنجمورائي

سميٽيندڙ

گلزار علي ”مسافر“ ميمڻ

بزمِ اعجاز

نيو سعيد آباد، ضلع مٽياري سنڌ

2015ع

”خاڪيءَ“ سندو خيال

سرچيندڙ: ميمڻ محمد صابن ”خاڪي“ پنجمورائي

سهيڙيندڙ: گلزار علي ”مسافر“ ميمڻ

ڇاپو: پهريون، © 2015ع

ڇپائيندڙ: بزمِ اعجاز، نيو سعيد آباد، ضلع مٽياري سنڌ

ڪمپوزنگ: مظهر علي ميمڻ ۽ نديم سومرو

ڇپيندڙ: سورج پرنٽرس، حيدرآباد، سنڌ. 03357578430

قيمت: 200/-

ملڻ جو هنڌ

گلزار علي ”مسافر“ ميمڻ

ڳوٺ پنج مورو، تعلقو سعيد آباد، ضلع مٽياري

رابطي لاءِ: 03033951577

”KHAKI“ SANDO KHAYAL

By: Memon Muhammad Saban ”Khaki“ Panjmorai

Compiled by: Gulzar Ali ”Musafir“ Memon

Published by: Bazm-e-Aijaz, new Saeedabad, Distt: Matiari Sindh.

1st Edition: © 2015

Composed by: Mazhar Ali Memon & Nadeem Soomro

Printed by: Souraj Printers, Hyderabad, Sindh. 03357578430

Price: Rs. 200/-

فهرست

5	گلزار علي "مسافر" ميمڻ	* ٻه اکر
7	سيد سجاد الرسول شاه راشدي	* دعائيہ کلمات
9	فقير امداد علي لغاري	* تفريظ
12	مير محمد پيرزادو	* تن سامين جي سڌ مران (مهاڳ)
21	"منصور" ويراڳي	* تعارف
24	گلزار علي "مسافر" ميمڻ	* پنجموري جو تاريخي پس منظر ۽ مشاهير
37	ميمڻ محمد صابن "خاڪي"	* خود نوشتہ احوال زندگي

متن

59	* ابيات
69	* وايون
79	* ڪافيون
99	* غزل

هادي منهنجي حال تي، نظر نوري ڪر،
حقيقت مون حال جي، توکي ثابت سر بسر،
منشار کي من ۾، آيس داوڙ تنهنجي ڌر،
”خاڪي“ سڏي خيال تي، نافع ڪر نظر،
مخفي سڀ منظر، مظهر ۾ معلوم ٿئي،
(”خاڪي“ پنجمورائي)

په اکر

ڪٿان آئين، ڪيڏاهن ويندين، اها ڪا سڌ سچي ڏيندين،
اصل تون ڪهڙي گم ڌم سان، اصل ڪهڙي ڪرت تنهنجي.
(مرشد سائين اعجاز علي)

انتهاڻي خوشيءَ جي ڳالهه آهي، جو بابا سائين مرحوم محمد
صابن ميمڻ ”خاڪي“ پنجمورائيءَ جي ڪلام جو ڪتابُ بمع سوانح
حيات ڇپائيءَ جي زيور سان آراسته ٿي منظرِ عام تي اچي رهيو آهي.
بنده عاجز ڪي ان عظيم انسان سان خانداني ۽ رشتيداريءَ جي سڳڙي
جو شرف حاصل ٿيل آهي. صوفي مت ۽ روحانيت وارن ڪي اها چڱيءَ
ريت پروڙ آهي ته عاشق بالله جو هر نڪتل گفتو يا ڪلام معنيٰ سان
پريل هوندو آهي. بابا سائين جن ڪي 1958ع کان مرشد سائين پير
محي الدين شاه راشدي المعروف اعجاز علي شاه جي صحبت
ڪامل نصيب ٿي ۽ اهو تعلق زندگيءَ جي آخري گهڙيءَ تائين قائم
رهيو. کين پنهنجي مرشد جي صحبت ۽ اثر هيٺ جيڪا هدايت ۽
محبت نصيب ٿي، تنهن کان متاثر ٿي پنهنجي زندگي گذاريائون. ان
سان گڏ، پنهنجي حياتيءَ ۾ ڪجهه ڪلام ۽ شعر به چيائون. ان مواد
ڪي سهيڙڻ مون پنهنجو فرض ڀانيو ڇو ته منهنجي پرورش به سندن
هٿن ۾ لاڏڪوڏ سان ٿي ۽ ننڍپڻ جو جيڪي وقت گذريو اهو ساڻن گڏ
گذريو. ان ڪري اها ڳالهه منهنجي اولين فرض ۾ شامل پئي ٿي، ته
آئون سندن ڪلام ڪي سهيڙي ڪتاب جي صورت ۾ آڻيان. انهيءَ
سلسلي ۾، خصوصي طرح آئون تمام گهڻو ٿورائتو آهيان سائين سجاد
الرسول شاه راشدي (سجاده نشين) جو جن جي رهنمائيءَ ۽ قيمتي
مشورن تحت هيءُ ڪتاب ترتيب ڏئي سگهيو آهيان. ان کان سواءِ،
ٿورائتو آهيان محترم فقير امداد علي لغاري، محترم سائين مير محمد

پيرزادي محترم بشير احمد هيسباڻي، عزيزم محبوب علي ميمڻ،
عزيزم قربان علي ميمڻ، عزيزم عمران علي ميمڻ (پُٽَ) ۽ عزيزم نجم
الدين ”گل“ ميمڻ جو جن هن مجموعي ۾ آيل ڪلام کي سهيڙڻ ۽ ان
کي ترتيب ڏيڻ سان گڏ، پروف پڙهڻ ۾ مدد ۽ رهنمائي ڪئي. مهربان
پڙهندڙن جي خدمت ۾ عاجزانہ عرض آهي ته مواد جي حوالي سان يا
هيءَ طرح ڪا به خامي نظر اچي ته عفو جي عين سان درگذر ڪري
مطلع ڪندا، ته جيئن ٻئي چاپي ۾ ان جو جوڳو ازالو ڪجي.

احقر
گلزار علي ”مسافر“ ميمڻ

پنجمورو سنڌ.
18 ذوالحج 1436ھ
مطابق 3 آڪٽوبر 2015ع

دعائيه كلمات

اچوڪي دؤر ۾ ساڻي، وفا وارو به ڪو هوندو
 سچو ڪامل ۽ سالم دل، صفا وارو به ڪو هوندو.
 (پير اعجاز)

مٿئين ڪافيءَ جي ستن کي آئون استاد محمد صابن ميمڻ عرف
 فقير صاحبڏني ”خاڪي“ پنجمورائيءَ کي اربين ٿو چو ته استاد
 صاحب، بابا سائين اعجاز جن جو همران همعصر، همدمر همدرد ۽ باوفا
 ساڻي ٿي رهيو آهي. استاد سائينءَ کي رب پاڪ جيڪا خداداد
 صلاحيت عطا ڪئي هئي، اها هڪ اديب، عالم ۽ مفڪر کان مٿانهين
 هئي. پاڻ پنهنجي شعر گوئيءَ ۾ حقيقي عشق ۽ مرشد جي ثنا کي
 مٿانهون رکيو اٿائين. سندن علمي فصاحت ۽ بلاغت اعليٰ درجي جي
 هئي ۽ اهڙا انسان قليل تعداد ۾ هوندا آهن. استاد صاحب، بابا سائين
 جن سان زندگيءَ جون اهي گهڙيون گڏ گذاريون، جيڪي شايد عزيزن
 ۽ اسان اولاد به نه گذاريون هونديون. مطلب ته، استاد صاحب، بابا
 سائينءَ جن جي روحاني پيغام جو صحيح معنيٰ ۾ شارح، طريقت جو
 ڄاڻو ۽ مبلغ انسان هو جيڪو بنا ڪنهن زماني جي طمع جي، هڪ
 سچي پچي فقير جي صورت ۾ اهو ڪم پنهنجو فرض سمجهي،
 سرانجام ڏيندو رهيو. هن جي اندازِ بيان کي دنيا ۾ ڪو ڪو اپنائڻي
 سگهندو. جنهن سلسلي سان عملي تعلق هجي ۽ روحاني تلقين به
 ورتل هجي، اهي خوبيون استاد صاحب ۾ سٺو سيڪڙو موجود هيون.
 پاڻ انڪساريءَ جو مجسمو هوندو هو. ان جي عملي صورت ۾ هو هر
 انسان کي خدا جو مظهر سمجهندو هو. ساڻس جيڪو به ماڻهو هڪ
 دفعو مليو سو کيس زندگيءَ ۾ وساري نه سگهندو. اهو سندس گرائڻي
 پيريل رويي جو ڪمال هو جو جيڪو ماڻهو هڪ دفعو بابا سائينءَ جي
 مٿخاني تي آيو ته اهو ان سان واڳجي ويندو هو. جيڏي هئي استاد

صاحب جي بردبار صورت، اوترو ئي هئي سندس بصيرت. استاد صاحب هڪ هر دل عزيز شخص هو. سندن علمي قابليت اها هئي، جو پاڻ جڏهن به پيرن، اميرن، عالمن، مولوين ۽ فقيرن سان بحث مباحثو يا ڪچهري ڪندا هئا، ته پاڻ مڪمل دليل سان ان کي مطمئن ڪندا هئا، ۽ هو سندس ڪچهريون غور ۽ فڪر سان ٻڌندا هئا. بابا سائينءَ جن جي رحلت کان پوءِ، استاد صاحب اسان جي نظرداري ڪئي ۽ آخر تائين اسان کي سنڀاليندا رهيا. اهڙي طريقي سان هن پنهنجي ناتني جو حق ادا ڪيو. بابا سائينءَ جن جي رحلت کان پوءِ، سندن محفل جا ڏهاڙا مقرر ڪرڻ ۾ استاد صاحب وڏو ڪردار ادا ڪيو. پاڻ خود هڪ شاعر، راڳ جا ڄاڻو ۽ ڳائڻا هئا. پاڻ ڪچهرين جا مور هئا. سگهڙ به سندن ڪچهرين مان پنهنجو رس چس ماڻي ويندا هئا. استاد صاحب جي ڪري هن مٽخاني جو مانڊاڻ منڊيل رهيو. استاد ۾ سڃاڻ، ساڃاهه ۽ ڳڻن جي تمام گهڻائي هئي، جيڪا اڄ ڪنهن ۾ به ڏسڻ ۾ گهٽ ٿي اچي. ان جي رکيل پيڙهه جي پٿر تي تصوف جي عمارت وقتاً فوقتاً پنهنجون قد آوريون ماڻيندي رهي ٿي. اسين ته اهو سمجهون ٿا ته اسان جي مٽخاني جي محفلن ۽ مصروفيتن ۾ خود استاد صاحب جن جي روح جي موجودگي هوندي آهي. آخر ۾ آئون استاد صاحب ۽ ان جي اولاد لاءِ دعاگو آهيان، جيڪو اسان سان اڄ ڏينهن تائين ان محبت کي نڀائيندو اچي ٿو ۽ خاص طور تي سندس ڀائٽيي گلزار عليءَ لاءِ، جيڪو استاد صاحب جي بياض کي چپائي، منظر عام تي آڻي رهيو آهي.

والسلام
سيد سجاد الرسول شاهه راشدي
نيو سعيد آباد



حضرت سید محی الدین شاہ راشدی سان گڈ استاد صاحب ڈنو میمن
استاد محمد عالم لغاری ۽ نظیر احمد میمن ویل آہن



محمد وارث میمن
(خاصگی جو یاد)



محمد صابن "خاکی"
(جوانی جی تصویر)

محمد صابن "خاکی" جا فرزند



مرحوم محبوب علی میمن



مرحوم جان محمد میمن



عمران علی میمن



فریدان علی میمن

تقریظ

سونهن تنهنجيءَ سان ڀريل، سائين سچو سنسار آ،
مظهر تون مولا سندو عالم عجب اظهار آ.
(فقير امداد علي لغاري)

سال 1965ع ڌاري شهر نيو سعيد آباد مان پير جهنڊي وارن جي خاندان مان پير محي الدين شاه عرف اعجاز سائين به محمد فقير ڪٽياڻ^ح جي ميلي تي آيا. اسان جي بزرگ نواب حاجي اميد علي خان سان اتي سندن ملاقات ٿي ۽ پوءِ نواب صاحب جي دعوت تي تاجپور پڻ آيا. اٽڪل پنج راتيون درگاه حضرت نواب ولي محمد^ح جن جي صحن ۾ عالمانا ۽ صوفيانا ڪچهريون ۽ راڳ جون محفلون ٿينديون رهيون. ان کان پوءِ سائين اعجاز علي شاه ۽ سندن فقراء اڪثر ڪري هر سال ڪٽياڻن ۾ سالياني ميلي تي ايندا رهندا هئا. هن وقت به سندن فرزند سائين سجاد الرسول شاه به ان ناتي کي نڀائيندا اچن. سجاد سائين، ڪٽياڻن جي ميلي کان علاوه، فقير نواب ولي محمد سائين جي ميلي ۽ درگاه جهوڪ شريف جي ميلي تي به حاضري ڀريندڙ آهن.

سائين اعجاز شاه جن جي فقراء ۾ نمايان طور نظر ايندڙ سندن بچپن جو سهڻو ساٿي، سندن فن ۽ فڪر جو پارکو سچو محبتي ۽ طالب، فقير محمد صابن ميمڻ (صاحبڏنو) هو. هيءُ فقير بنيادي طور پيشي جي لحاظ کان تعليم کاتي ۾ استاد هو. ان کان علاوه، هڪ اديب، سُخن شناس، ديني علم ۽ طريقت جي رازن رمزن کان پڻ واقف هو. استاد محمد صابن ميمڻ بلند اخلاق، سونهن، امن جو پيغامبر، سچ جو ڳولائو ۽ محبتن وڻندڙ وارو هر دل عزيز انسان هو.

ڪٿيائڻ واري ميلي تي جڏهن ساڻس تفصيلي ملاقات ٿي، ته مزاج ۽ طبيعت ۾ هڪ جهڙائيءَ سبب ۽ خيالات ۾ هم آهنگي جي ڪري اسين هڪٻئي کي قريب اچي وياسين. محفل دوران پاڻ منهنجي ڀرسان اچي ويهندو هو ۽ فقراڻي، رندي توحيدِي ڪلامن جي گهاٽڻي، سُر تار کان وٺي انهن ڪلامن ۾ سمايل معنوي نڪات تي تمام معلوماتي تبصرو ڪندا هئاسين، جيئن ڪنهن فرمايو آهي ته:

ڪند هم جنس، با هم جنس پروان

ڪبوتر با ڪبوتر، باز با باز

يعني: ”هر پکي پنهنجي جنس واري سان اڏامندو آهي، ڪبوتر ڪبوتر سان ۽ باز باز سان.“ فقير صاحب کي اوائل جوانيءَ ۾ ڪا مجاز جي گهري چوٽ لڳل هئي، جنهن جو اثر آخري وقت تائين سندن طبيعت ۾ موجود رهيو. هڪ دفعي محمد فقير ڪٿياڻ جي ميلي تي محفل جي دوران اچانڪ سندن طبيعت ۾ تغير ڏسڻ ۾ آيو. پاڻ بيهي ۽ ساز ڪڍي، فقير ولي محمد جن جو ڪلام ڳائي، سڄي محفل کي وجد ۾ آڻي ڇڏيائين ۽ ان وجد جي دوران ڪافي ماڻهن جي اکين ۾ لڙڪ نظر آيا. ان کان علاوه، پاڻ جهوڪ شريف جي ميلي تي اچڻ کان پوءِ، اسان جي ڀاريءَ تي ملڻ ايندا هئا ۽ سماع جي محفل ۾ حصو وٺندا هئا. سندن هڪ دوست سيد فيض محمد شاه ويٺل ڳوٺ اڀريو شاهه (تعلقو مورو) ڳالهه ڪئي ته آئون جڏهن هاءِ اسڪول سڪرنڊ ۾ استاد هيس، ته اڪثر نيو سعيد آباد ۽ سڪرنڊ ۾ استاد محمد صابن ميمڻ سان قرب جون ڪچهريون ٿيون ۽ اهو سندن مجازي چوٽ وارو دؤر هو. ان مجازي چوٽ جو مٿن ايترو اثر هو جو سندن پگهار وغيره جي رقم به سندن دوست ۽ عزيز پاڻ وٺي سندن گهر وارن کي ڳوٺ رسائيندا هئا. جڏهن ته هيءُ فقير پنهنجي مجاز ۾ مست رهندو هو. سندن خوديءَ جو عالم اهو هو جو هڪ دفعي تندي الهيار طرف سندن ويڃڻ ٿيو. اتفاق سان سندن ڪيسي مان پيسا ختم ٿي ويا. پر، پاڻ ڪنهن کي به سوال نه ڪيائون، بلڪ هڪ درزيءَ جي دوڪان تي ويا ۽ درزيءَ کي چيائين

تہ آئون درزڪو ڪم ڄاڻندو آهيان، ڇا تون مون کي ڪجهه ڪپڙا سبڻ لاءِ ڏيندين؟ ان درزيءَ سندس آزمودي وٺڻ لاءِ کيس هڪ وڳو سبڻ لاءِ ڏنو. سلائي سئي ٿي، ته ان دوڪاندار کيس اتي مستقل ڪم ڪرڻ جي آڇ ڪئي، ڇو ته عيد جو موقعو هو ۽ ڪم به گهڻو هو. مگر استاد هڪ به وڳو سبڻو ۽ پنهنجي مزدوري وٺي اڳتي روانو ٿيو. حياتيءَ جي اوائل کان وٺي آخر تائين سندس روحاني تعلق قبله سائين اعجاز علي راشديءَ سان رهيو ۽ پاڻ هر طرح سان اهو ناتو آخر تائين نپائيندا آيا. استاد محمد صابن ۽ سائين اعجاز جو اهورو روحاني رشتو تمام گهرو هئو ۽ جيڪڏهن استاد محمد صابن کي ’همرازِ اعجاز‘ چئجي ته وڌاءُ نه ٿيندو. پاڻ سائين اعجاز سائين جن جي رحلت کان پوءِ، سندن ڪلام کي سهيڙيندو رهيو ۽ آخر ۾ کيس قلمي صورت ۾ ترتيب ڏئي مڪمل ڪيو جيڪو هڪ وڏو ڪم هو. ’سُخنِ اعجاز‘ يا ’مخزنِ اعجاز‘ جهڙا ناياب ڪتاب اسان وٽ ڇپيل صورت ۾ موجود آهن انهن جو بنيادي مواد گڏ ڪندڙ ۽ ترتيب ڏيندڙ استاد محمد صابن ميمڻ ٿي هو.

اسان کي خوشي آهي ته مرحوم محمد صابن ميمڻ جن جو پائتو سائين گلزار علي ميمڻ سندن ڪلام کي ڇپائي پڌرو ڪري رهيو آهي. اها وقت جي اهم ضرورت آهي ته اسين پنهنجي هن باشعور باڪردار سُخن پرور ۽ سُخن شناس جي سوانح ۽ ڪلام کي نوجوان نسل آڏو پڌرو ڪري پيش ڪيون، ته جيئن اڄ توڙي ايندڙ نسل جا باشعور افراد هن تاريخي ورثي مان ڄاڻ حاصل ڪندا رهن.

خادم الفقراء
فقير امداد علي لغاري

تاجپور
8 سيپٽمبر 2014ع

تن سامين جي سڌ مَراڻ، جن جي گود ڙين ۾ گل!

جڏهن روس جو سوشلسٽ انقلاب آيو ته اهو پراڻي نظام کي درهم برهم ڪندي پاڻ تڪميل تي پهتو. ليڪو چوڪو ٿيو ته ان دوران روس ڇا وڃايو ۽ ڇا پاتو. تڏهن اتان جي ليڊر شپ چيو ته جيڪڏهن وڃائجندڙ شين کي ڏسجي ٿو ته ملڪ مڪمل طور تي تباهه ڏسڻ ۾ اچي ٿو. پر، جڏهن ڏسجي ٿو ته اسان جو روسي لوڪ ادب ۽ ڪلاسيڪل ادب محفوظ آهي، ته چوڻو پوي ٿو ته اسان ڪجهه به نه وڃايو آهي، ڇو ته ان ادب ۾ قومن جون ڌڙڪندڙ دليون جيئن جو تئين زندهه هونديون آهن. چوڻيون، پهاڪا، محاورا، اصطلاح ۽ ترڪيبون، جنهن تاجيءَ ۽ پيتي ۾ اُٿيل هونديون آهن، اهو پاڻ ۾ قومي ٻولي، ثقافت، تهذيب، ريتون ۽ رسمون سانڍيو ايندو آهي ۽ ان آرسيءَ جو ڪم ڏيندو آهي، جنهن ۾ جهاتي وجهڻ سان قومي تشخص نمايان ٿيو. بينل ڏسڻ ۾ ايندو آهي. اها قومن جي سڃاڻ ۽ مزاج جي لغت هوندي آهي، جنهن مان سڄي قومي ڄاڻ ملي سگهندي آهي.

سنڌ ۾ دنيا ۾ جي مذهبن چند گهڙيون گذاريون آهن، ته انهن جي رهنمائن کي هن ڌرتيءَ ماءُ مان پنهنجائپ جو احساس ڏسڻ ۾ آيو آهي. انهن جي تعليمات، اصولن، طبيعتي لاڙن، رهڻين ڪهڻين جو پتو پوندو آهي. انهن مڙني سببن گڏجي هن قوم جو انساني احساسن وارو مزاج ۽ لاڙو جوڙيو آهي. هنن اڳيان 'رام' ۽ 'رحيم' انساني اشتراڪ جوڙڻ جو سبب بڻيا، نه ڪي نفرتن وارو غير انساني سلوڪ ڏنو. سنڌي ماڻهن جو ان قسم جي سماجي تاجي پيٽن مان گذرندي طبيعتاً ۽ مزاجاً صوفي منش صورت ۾ اظهار وڃي بيٺو. پيو ته سنڌ ۾ زرخيز زمينن، سنڌو ندي، موسم جون چار چٽيون پٽيون مندون مهيا هئڻ ڪري

مڇيءَ جو زرعي شين جو ۽ مال متاع جو ته سنڌ ۾ ته مرڪز هئي
وڌيڪ ان وٽ معدني وسيلن جي پڻ ڀرمار هئي؛ پيٽرول، گئس ۽ ٻيا
ڪئين اٺيڪ ڌاتو جيڪي منجهس وافر مقدار ۾ موجود هئا؛ انهن
ٻاهرين حڪمرانن کي هن مٿان حملو ڪرڻ لاءِ وقتاً فوقتاً ڀڄي
اُڪسايو ۽ اُتساهيو جن جي حملي کان پوءِ جيئن جيئن هتان جي
ٻوليءَ کي مٽائڻ جون سازشون ڀڄي سڀيون ۽ تهذيب ۽ ثقافت تي وار
ڪيا؛ تيئن تيئن هتان جي ماڻهن جو ويو انهن سان والهان ۽ جذباتي
سُٻڌ جُڙندو ۽ اُتساه وڌندو. انهن شين جي اظهار ۽ اشتهاريءَ طور
شاعريءَ خصوصاً وائيءَ، ڪافيءَ ۽ بيتن کي فقراهي انداز ۾ ڳارائي،
محفلن مڇائي ۽ ان کي مشهر ڪرڻ لڳا. دودي چنيسر جي آکاڻي،
گل بڪاڻيءَ جي آکاڻي ۽ الف ليلى جو قصو باهين جي مڇن تي
ڳائي ڳائي رات مان ڏينهن ڪري ٿي ڇڏيو ته سُنڱ جي انداز ۾ ڳايل
صوفيائا ڪلام ۽ پڳڻون قومي تشخص جي علامتن جي اظهار ۾ لڳي
ويون ۽ سنڌ سراپا صوفين جو مٿخانو بنجي وئي. جتي لاڙ ۾ شاه
عبداللطيف^ح جي بيتن ۽ وائين جون لوليون هيون، جتي اُتر ۾ درازا
سراپا ڏنڀو بنجي اٿيو جيئن:

مٿن ته ڪوئي خيال هان، مِلسان نال خيال دي
(سچل سرمست)

جتي خوش خير محمد هيسباڻي چئي ته:
تير اکين جا ڏاڍا تڪيرا، سيني لڳن ٿا سنوان،
ناز سڪيو آهين نوان، مشتاقن جي مارڻ لاءِ.

نصرپور جي چيڪيءَ مٽيءَ مان اٿندڙ صدا ته:
"مصري" مور ملڪ جو ماهي، وڻ ٽڻ ۾ آ وحدت وائي،
هر جاءِ هوت حضور حملو هُل حسن حضرت جو
ذات نسورو نور آيو سانگ ڍڪي صورت جو.
(مصري شاه)

وري جتي مخدوم محمد زمان "طالب الموليٰ" جن چون ٿا ته:
ڪڏهن ڪم نه آئي، مخدومي پيري
اسان لاءِ ڀلي آ فضيلت فقيري

تہ ڪٿان آواز پيو اٿي:

ڏيرن پاڻ وساري آهيان، آءُ ته پنهل کي پياري آهيان
(بهاول لغاري)

تہ ڪٿان ٻڌجي پيو ته:

سَوَ سوال هئا سورٺ ڪيا، مڱڻهار هڪڙي نا مڃي
(منار فقير راجڙ)

روحل فقير پيو چوي:

هڪ هندو پيو مومن، ٽيون وڃ وڌائون وير،
انڌن اوندهه نه لهي، تن کي سچ چونڊو ڪير،
”روحل“ راهه پرين کي، جان گهمي ڏٺوسون گهير،
تہ رب سپن ۾ هيڪڙو جنهن ۾ ڦند نه ڪوئي ڦير،
سا ڪاڏي ڪري پير، جا ستي ڪعبه الله ۾

سيد علي گوهر شاهه ”اصغر“ چوي ٿو:

اڳ به ڪنهن لاءِ عشق هو يا باب آ منهنجي ٻڻي،
”اصغر“ عاشق آهن اهي، آلي جنين اک جي آڻي

حمل فقير لغاريءَ فرمايو ته:

ڪاڻ ڪنين جي ڪاڻ، آءُ ڪاڻون ڪيان ڪن جون،
نه ته ڪير ڪاڻون، ڪير اسان، ڪير ڪڍي هوند ڪاڻ،
اسين پاڻ اتامرا، ڪڍئون نه ڪنهن جي ڪاڻ،
”حمل“ هڪ سِرَ ساجن ڪاڻ، ٿا ڪاڻون ڪڍئون ڪن جون

۽

پيپي پيپهو پيو ڪري، مون تڻ اندر ۾ تيئن،
الالا، لالط! لاءِ نه ڏينھڙا، آءُ وسندڙي مينهن الالا،
(خليفونبي بخش لغاري)

ايئن پيو لڳي جڻ سڄي سنڌ وحدانيت جو گيت ٻڻجي پئي آهي
۽ چوڻ طرف جڻ ته آواز اچي رهيو آهي ته ”طرف مڙوئي ٿم ٿيو.“

ان دؤر ۾ راشدي خاندان جو چشم و چراغ سائين محي الدين راشدي عرف "پير اعجاز" جن ان سموري تعليمات کي سُوڌي سانڍي ۽ سميتي هڪ مرڪز قائم ڪيو جيڪو ان سموري وحدانيت سان واسيل سنڌ کي پنهنجي شاعريءَ رستي ۽ راڳ رنگ جي محفلن ذريعي چڻ ته موڪليءَ جي مٿ کي اُپتي عيان ڪيو.

سُتي اِن شراب، جن سَري سي سونُ ٿيا،

سمهڻ تِن ثواب، گَٽڻ تِن کي ڪيميا.

(خواجا محمد زمان لواري شريف)

هر جمعي جي رات جواتي سندس ڪلام ڳائڻا فقراهي انداز ۾ پيش ڪندا هئا، جتي ان ڪلام جو خلقيندڙ پير اعجاز شاه راشدي خود پاڻ به موجود هوندو هو. رات ڀر راڳ جي محفل رَوَان دَوَان هوندي هئي ۽ لڳندو هو ته نيو سعيد آباد مٿان ڪِرنڊڙ ستارن جو جُهڳٽو پڻ مَٿُ هاڻيءَ محفل کي ٻڌي ۽ فقيرن سان گڏ ناچ ۾ مَحَوَرِ قَص هوندو هو. هوا جون لهرون سعادت سمجهندي سازن ۽ ڳائيندڙن جي آواز کي هنج تي ڪڍي ۽ هلورا ڏينديون هيون، ته چڻ ته اسين هڪ گهڙي لاءِ 'ڪونيا' ۾ مَٽِ مان جلال الدين 'روميءَ' تي ٿيندڙ رقص ۾ شامل هوندا هئاسون يا قلندر جي ڌمال جي آوازن تي سيوهڻ مٿان سير ڪندا هئاسون. هونئن به هر هڪ محفل ۾ موجود گهڻن ماڻهن مان ڪي چند ان جو مرڪزي ٿيڻو هوندا آهن. سائين اعجاز راشديءَ جي ان محفلن جي جان چڻ ته فقير محمد صابن ميمڻ هوندو هو.

مٽخاني جي ساري سونهن، ساقي تنهنجا ماڻا ها.

(شيخ اياز)

سانوري رنگ جو سنهڙو سِيپَڪڙو ڊگهڙو - اهو انسان، جنهن جي اندر ۾ پير اعجاز راشدي، چهري تي محفل جا خمار ۽ ڳائڻن جي لفظن جي اصلاح ڪندو رهندو هو ته سازيندڙن کي ٽٽي پوڻ تي چينپيندو به رهندو هو. انهن جي سُر سان سُر ملائي ۽ راڳ کي گس پيو لڳائيندو هو. جڏهن سندس ڳائڻ جو وارو ايندو هو ته يڪتارو ڪڍي بيهي راڳ ۾ شروع ٿيندو هو. پير اعجاز شاه راشديءَ جي هڪڙي

ڪلام ۾ ڏوهيڙي جي حساب سان چار پنج غزل پيش ڪري ويندو هو. لفظ سندس وات مان ايترا ته سواڊي ٿي نڪرندا هئا، جو عجب لڳندو هو. اهي ساڳيا لفظ ٻين جي زبان مان نڪتا، پر انهن ۾ ايترو سُرو ڪونه هو، جيترو سندس زبان مان نڪرندي مناس ڏيندا هئا. اصل ۾ لفظ به ساڳيا هوندا هئا ۽ راڳ به ساڳيا هوندا هئا، پر اهو صابن جي اندر جو احساس ۽ جذبو هو جو انهن راڳن ۾ وڌيڪ نڪار آڻي ڇڏيندو هو. هيءُ رڳو ڳائڻو نه هو پر خود شاعر به هو. فقير دل صوفي به هو ته هڪ ئي هنڌ تي سموري ڪائنات به هو. ايندڙ مهمانن جي آجيان ڪار وٺي چانهن پاڻيءَ تائين، مانيءَ ڪارائڻ تائين، راڳ رنگ جي محفل کي ترتيب سان منعقد ڪرائڻ تائين، توڙي محفل برخاست ٿيڻ کان پوءِ جا لوازمات نباھڻ تائين به هيءُ اڪيلو ماڻهو پنهنجي پاڻ ۾ جڻ ته هڪ جماعت هوندو هو شايد اهو ئي سبب هو جو شاهه عبداللطيف ڀٽائيءَ کي به چوڻو پيو هو ته:

ماڻهون، سڀ نه سهڻا، پڪي سڀ نه هنج،

ڪنهن ڪنهن ماڻهوءَ منجهه، اچي بوءِ بهار جي.

فقير محمد صابن ميمڻ تي لکڻ لاءِ ڪيئي زاويا ٿي سگهن ٿا، جيئن هڪ سٺو شاعر، سٺو فقير، يار ويس، سٺو ڳائڻو ۽ پنجموري شهر جو هڪ بهترين شهري وغيره. پر مون کي سندس شاعريءَ واري پهلوءَ تي لکڻ جو حڪم ٿيو آهي. ان لاءِ هن وقت منهنجي هٿ ۾ سندس ڪجهه وائيون، ڪافيون، غزل ۽ بيت آهن، جن کي ماخذ بنائي، آئون سندس شاعريءَ متعلق ڪجهه سٽون هتي لکي رهيو آهيان. سندس سمورو ڪلام صوفيائو هوندي به فقراهي نوعيت جو آهي. پاڻ جيئن ته راڳ رنگ جي ڄاڻ رکندڙ ماڻهو هو ان ڪري سندس سموري جو سمورو ڪلام ڳائڻ جا مڪمل لوازمات رکي ٿو. سندس وائيون، ڪافيون، غزل ۽ بيت جيتوڻيڪ ماترڪ وزن ’چند وديا‘ تي چيل آهن. ڪجهه وائيون ۽ غزل نما ڪافيون ’علم عروض‘ تي پڻ سرچيل آهن. پر انهن جو به انداز ڳائجي سگهڻ وارو آهي. گويا اهي جڻ ته جهونگاري لکيون ويون هجن، جيئن:

ڪانهي ٻي گل يار پنهنجيءَ ۾ بس آهيون پورا.

(محمد صابن "خاڪي")

ڪنهن محويت ۾ يا ڪنهن خيال ۾ گم سر هئڻ واريءَ ڪيفيت جو چٽو اظهار مٿي بيان ڪيل ڪافيءَ ۾ ڏسڻ ۾ ايندو. ان ۾ ئي انساني ويس، خدا جي ظهور واري وحدت الوجودي عنصر جو اظهار پڻ هيئن ٿو ڪري:

انس جي چولي، پاڻ ٿو ٻولي، اهو اٿم اعتبار ڍولڻ،

پنهنجيءَ ۾ بس آهيون پورا.

اهو جيڪو وراڻيءَ وارو جملو آهي ته: 'پنهنجيءَ ۾ بس آهيون پورا' سو نيٺ عوامي لهجو آهي، جيڪو 'لوڪ فوڪ' جي نڪ ٺاڪ نمائندگي پڻ ڪري ٿو. هو 'ذات' ۽ 'صفات' جي تناظر کي هيئن ٿو پيش ڪري:

ڏس! ڏسڻ سان ڏيهه سڄي ۾، هيٺ، مٿي ۽ سڄي ڪٻي ۾،

سڀ منجهه صورت سينءَ، پوءِ به پڇين ٿو ڪهڙو آهيان؟

'هئڻ' جي ڳالهه ڪري ٿو ته خبر پوي ٿي، ته بندو آهي ته جتي ڪٿي ساڳيو. چوڻ سان وجودن جي وحدت جو اظهار ڪري ٿو جيڪو سموري جو سمورو ڪافيءَ جي هڪڙي بند ۾ مڪمل طور اظهار جي ۽ اظهار جي قوت جي شدت ۽ وسعت ٻڌائي ٿو ۽ اها سائين محمد صابن وٽ جيئن جو تيئن موجود آهي. ان فلسفي جو وڌيڪ اظهار هيئن ڪري ٿو ته:

ڪٿي دين فقھ اسلام آهيان، ڪٿي واهڱرو هرنام آهيان،

ڪٿي نازڪ ناز خرام آهيان، ڪٿي پير، امير، فقير آهيان!

اهڙن سالڪن تي عام ماڻهو 'چرئي هئڻ'، ته عالم وري 'گافڙ

هئڻ' جو ڍنڍورو گهمائي ڇڏيندا آهن، جيئن:

خاڪي پتلو خاڪ مان جوڙي، جنهن ۾ ويٺو خيمان ڪوڙي،

لا مڪانئون منهنڙو موڙي، مڪان مڪين ٿئين 'پنجمورو' يار

ڏيارين ٿي شهر ڍنڍورو يار!

(محمد صابن "خاڪي")

سندس غزل نما ڪافيءَ جو هڪ مثال هتي ڏجي ٿو جيڪا علم
عروض جي بحر ۽ وزن تي سرجيل آهي، جيئن:
رڪڻ ناتواهي سوکو پر نپاڻ آ ڏکيو
مون سندس ناتِي ۽ نالي جو سڳو آ سوريو!
سچل سرمست^۲ جن فرمايو ته:

ڪون ميرا هي الله، رب به مين هون، رسول به مين هون.
هيڏي هستي جتائڻ جي باوجود وٽس نيستيءَ جي به انتها ٿي ڏسجي:
نگرڻا نماڻي دا جيوين تيوين پالڻا،
ميري هووان مندي هووان،
بيشڪ تيڏي بندي هووان،
ڍڪ ميڏا ڍولڻا، عيب نه ڪولڻا،
نگرڻا نماڻي دا جيوين تيوين پالڻا.

اهڙيءَ ريت، اسان جو هيءُ دوست محمد صابن ميمڻ به مٿي
جڏهن اظهار ڪري ٿو ويهي، ته ان سان گڏوگڏ هو نيستيءَ مان هٽ نه
ٿو ڪڍي:

صبر وقرار ايمان، "خاڪيءَ" کي ڪر عطا تون،
هر حال، خيال، حاصل تنهنجي رضا ٿئي
يا

"خاڪيءَ" جو پيشوا ۽ "خاڪيءَ" جو رهنما سو
"خاڪيءَ" جو يار ياور 'اعجاز علي' آهي.
۽

عجب راز 'اعجاز' جي رنگ رچايو
خوشيئون خيال "خاڪيءَ" سان لڄپال لايو
پسائيندو پنهنجو سو پل پل پسارو
قدم دم آجنهن جو گلن کان قرارو.

صحيح سالم صوفين واريون سڀ وصفون رکندڙ سائين محمد
صابن ميمڻ صوفيائي ڪلام چوڻ رستي، فقراهي راڳ رنگ ڪرڻ

رستي ۽ عام رواجي روشن رستي هن ۾ صوفياڻيون خاصيتون ۽
 وصفون بلڪل سٺو سيڪڙو ڏسڻ ۾ اينديون هيون. صوفيءَ لاءِ ضروري
 آهي ته سڀ ڪجهه الله تعاليٰ کان پائڻي ۽ ان جي منشا تي اڪيون پوري
 هلي، ته ان کي سندس ذاتي خواهشون خود بخود هٽ پلٽ پون. رب تي
 توڪل ۽ تڪئي جو هو سراپا مثال ۽ مجسمو هو. پاڻ پنهنجي
 سفرنامي ۾ هڪ هنڌ لکي ٿو:

”خبر تان پئي ته پنجين بجي گاڏي خانپور اسٽيشن
 تي پهچي وئي. گاڏيءَ مان لهي ٻاهر نڪتس. هڪ اڻ
 سونهن بيواڻ ڏٺو ملڪ. بهاولپور رياست جي حد
 بازار مان گهمندو پئي ويس. نئون ماڻهو نئون ويس.
 اوچتو هڪ سپاهيءَ ٻانهن ۾ اچي هٿ وڌو ۽ چيائين
 ته هل تائي تي. آئون بنا ڪنهن چُون و چران ساڻس
 گڏ تائي تي پهتس. گودڙي ڪلهي ۾، يڪتارو هٿ ۾،
 ڪستو ڪلهي ۾، الفڻي ۽ گيڙو پٽڪو ٻڌل ۽ هيٺ تي
 گوڏ ٻڌل هئم. مون کي بئنج تي وهاري پاڻ صوبيدار
 کي وٺي آيو. اخلاقي طور تي صوبيدار صاحب سان
 هٿ ملايم. پڇا ڳاچا شروع ٿي. ڪير آهين؟ ڪٿان
 آيو آهين؟ ڪيڏانهن ٿو وڃين؟ هن گودڙيءَ ۾ ڇا
 اٿئي؟ چرس پيئندو آهين؟ ٺڳي ڪرڻ ڄاڻين؟ سي
 آءِ ڊي آهين؟ ڪهڙو ڍنگ پکيڙيو اٿئي؟ آئون هر هڪ
 سوال جو جواب خوش اسلوبيءَ سان ڏيندو رهيس.
 چيم ته نه ڪو ٺڳ آهيان، نه ڪو چرس پيئڻ ٿو ۽ نه
 ڪوئي جاسوس آهيان. زيارت جي شوق ۽ پاڻ کي
 پاڻ ڳولھڻ نڪتو آهيان. صوبيدار گودڙي کولڻ لاءِ
 چيو ۽ کولڻ کان اڳ چيائين ته هن ۾ چرس يا آفيم
 هوندو يا جاسوسيءَ جا راز هوندس! جڏهن ان مان
 اهڙو ڪجهه به نڪرندي نه ڏٺائين، ته چيائين ته اسين

هٿرادو نشيدار شيون ملائي توکي لاکپ ڪريون ته
پوءِ مون چيو ته اهو به سندس سير آهي، ڪرايائين ته
اڪين تي. کيسي مان پئسا ڪڍرائي، مون کي اجازت
ڏنائين. آئون کيس مهرباني چئي، پنهنجو سامان کڻي
ويڃڻ لڳس، ته مون کي وري پٺيان سڏ ٿيو. بهرحال،
صوبيدار مون کي پئسا واپس ڏنا، چانهه به پياري ۽
معافي پڻ ورتي. رات اتي ترسي، صبح جو سویر بس
۾ سوار ٿي ڪوٽ مٺڻ ويس.

(صابن فقير جي سفرنامي مان ورتل هڪ ٽڪرو)

آئون سمجھان ٿو ته اڄ جي دؤر ۾ زیر طبع سائين محمد صابن
ميمڻ جو ڪلام اسان جي ڪلاسيڪل ادب جو هڪ جاندار تسلسل
آهي. جنهن جو گویا هن ۽ هن دؤر ۾ وري احیاءُ ڪري ۽ ماحول کي
هڪ دفعو پنهنجي ماضيءَ جو دیدار ڪرايو آهي. هن مجموعي ۾ آيل
ڪلام کي قارئین مطالعي هيٺ آڻي ان ۾ موجود مٿني خويين کان
آگاه ٿيندا. هن مختصر مهاڳ جي پڄاڻي سائين محمد صابن جي
هڪ بيت سان ڪجي ٿي:

دل کي رکجانءِ دل سان، ساجد مڃ صلاح،
تون دلبر ڏٺي دل جو تون پرين تون پساه،
مرشد محي الدين تون، هادي تون همراه،
خوشيئون "خاڪي" تي ڪيئي، نرمل نيڪ نگاه،
تنهنجي اکين منجهه الله، آهي مون اثبات ڪيو..
(محمد صابن "خاڪي" ميمڻ)

میر محمد پیرزادو
موبائل: 0301_3899123

سکرند، سنڌ
28 فيبروري 2014ع

تعارف

ميمڻ محمد صابن ”خاڪي“ پنجمورائي

محمد صابن ”خاڪي“ جو نالو سامهون اچڻ سان ڪيتريون ئي ساروڻيون ٿيون سُر جن سيني ۾! سڀ کان پهريائين پنهنجو پيارو عزيز مرحوم شوڪت علي محمد صالح ابڙو ستي سروي انسپيڪٽر آڏو ٿو اچي، جنهن کي ٻاروڻ ۾ ئي يتيم ٿيڻو پيو. سڳي چاچي ۽ سوئن جي سهڻي سلوڪ جي سستي سببان قسمت جي واڳ کيس پنجموري پهچائي ڇڏيو جتي محمد صابن سندس ننڍپڻ جو سنگتي بڻيو. پڙهائي پوري ڪرڻ پڄاڻان پئي ساڻي پرائمري اسڪول ۾ استاد مقرر ٿيا، ته گهڻو ڪري هر مهيني جي پهرين سومار تي مخدوم نوح^ح جي ميلي وقت مون وٽ هالا ضرور ايندا هئا ۽ ڏاڍيون قربانگيون ڪجهريون ٿينديون هيون. ان حوالي سان، صابن سائينءَ سان سلام دعا اٽڪل 1950ع کان ٿي. ليڪن، زماني جا رنگ نيارا آهن. مرحوم شوڪت ته ڪانئس ڏور ٿي ڪوٽڙي هليو ويو ۽ پاڻ وري ويجهو هوندي به مون کان پري ۽ وهلور رهيو. ورهين پڄاڻان ڪنهن ڪم سانگي ملاقات ٿي ته واه واه نه ته پيو مڙئي خير! پوءِ ٿيو ائين، جو اٽڪل پاءُ صدي اڳ، هڪ ڏينهن وچينءَ ويلي هن قلندر جي ننڍڙي ڪوٽڙي/ڪاٿيج ۾ غير متوقع طور تي ”خاڪي“ صاحب قرب جا قدم پري آيو. انهن ڏهاڙن ۾ اسان جو اهوئي پرچار هو ته:

”پان، پيڙي چاءِ، دل نه ڪنهن سان لاءِ.“

”ٽيئي نياڳيون شيون سيني جو ساڙ اندر جو آزار ڏوڪڙن جو بار نئين ٿهيءَ جو خار ۽ قومي قسمت لاءِ قهري تلوار آهن. ان ڪري اچو ته انهن کان بغاوت ڪريون ۽ پڪو انجام ڪريون ته اڄ کان نه اهي شيون پاڻ واپرائينداسين ۽ نه پنهنجي سنگت ساڻ، مٿن مائٽن ۽

مهمانن کي آچينداسين. چپن ساڙ ڇاءِ بدران ٿڌي کير سان چاه لائينداسين ۽ ٿڌي ٿانڌري لسي پيئنداسين ۽ پيارينداسين.

خدا جي فضل سان ان پاڪ اصول تي عمل جاري هو پر مهل ۽ موسم لسيءَ جي نه هئي، ان ڪري پنهنجي پراڻي ۽ پياري دوست اڳيان موجود ڪجهه تمر (ڪجور) آڻي پيش ڪيم ۽ موصوف رتيءَ جي رهاڻ بعد روانو ٿي ويو. ان موقعي تي لهواريون اوپاريون ڪندي پاءُ ظفر مرحوم¹ سان پنيءَ ٻاري جي ڪم ڪار ۽ سار سنڀال جي سلسلي ۾ سندس واسطيداريءَ جو ڪجهه ذڪر ڪيائون، جنهن جي مون کي اڳ ۾ خبر ڪانه هئي.

ان وچ ۾ سندس پاڻي جي عزيزي نذير احمد ميمڻ، پوسٽ مئن ٽنڊو آدم (هن وقت قاضي احمد) منهنجي دوستن ڏانهن لکيل خطن جي ائڊريس ۽ طرز تحرير کان متاثر ٿي، دعا سلام جو سلسلو شروع ڪيو. نذير به پنهنجي مامي وانگر ڏاڍو نهڻو ۽ نماڻو ماڻهو آهي. سن 1992ع ۾ ساڻس ٿيل هڪ ٽريجيڊي رکي رکي ياد ايندي آهي.

ٿيو ائين، جو سندس ننڍو نيٽو نينگر، نور نظر، لخت جگر، سليم اختر، ماءُ پيءُ جي اميدن جو سهارو قوم جي قسمت جو روشن تارو تاريخ 27 فيبروري 1992ع تي سروري اسلاميه گورنمينٽ ڊگري ڪاليج هالا جي شاگردن سان گڏ، پوليس ٽريننگ اسڪول شهدادپور مان اين. سي. سي. جي فائرننگ ٿيسٽ تان واپس ورت وقت، مصطفى ڪاٽن فيڪٽري وٽ خميس شام اٽڪل 3:35 وڳي بس ڪلتي ٿيڻ سبب ٻين ساٿين سميت حادثي جو شڪار ٿي ويو ۽ ريتي رت سان رڱيل فوجي (مجاهد) ڊريس سندس شهادت جو يادگار بڻجي وئي.

اتڪل 7 سال اڳ مرحوم شوڪت جي نئين ناتي سببان زندگيءَ ۾ پهريون ڀيرو پنجموري جو پيرو پرڻو پيو، تنهن ڏهاڙي وات تي درگاه شريف پير جهنڊي جي محبوب مبلغ ۽ پنهنجي محسن سائينءَ محب الله شاه راشدي رحمۃ اللہ علیہ جي زيارت کان علاوه، صابن سائين سان به روح

¹ هالا جي مشهور تعليمي ماهر، ظفر علي ارباب ڏانهن اشارو آهي. (مرتب)

پرور رتيءَ جي رهاڻ تي. ظهر نماز سندس اوطاق / ماڙيءَ تي پڙهڻ جو
 موقعو مليو. مائيڻي ماحول ۽ سانتيڪي فضا ۾ درد وند دل کي ڏاڍو
 سڪون رسيو ۽ قلب کي قرار! اهڙي يار قربدار پنهنجي سڃاڻپ
 ڪرائيندي ڪجهه ستون سهڻيءَ سٺا سان هن ريت سينگاريون آهن:
 نالو: صوفي صاحبڏڻ محمد صابن، يا صابن چئون ته بهتر ٿيندو.
 پيءُ جو نالو: جان محمد ميمڻ ويٺل ڳوٺ پنجمورو تعلقو هالا، ضلع
 حيدرآباد سنڌ.

جنم جو هنڌ ۽ تاريخ: پنجمورو 28 نومبر 1933ع.

تعليم: سنڌي فائينل امتحان (اپريل 1947ع)، اديب فاضل سنڌي (1966ع).

سروس: پرائمري استاد - مقرري: 5 نومبر 1949ع، رٽائرمينٽ: 31 مارچ 1982ع

دلچسپي: پنهنجي گهر ۾ پاڻ ويڃائي پنهنجو ٽيٽس گهورو

آهيان عشق سڳورو ڳوٺ ٻڌم پنجمورو.

موجوده پتو: پوسٽ آفيس پنجمورو

وايه نيو سعيدآباد کان اڳتي ٿورو

صوفي صابن ”خاڪي“ پورو.

”منصور“ ويراڳي

پنجموري جو تاريخي پس منظر ۽ مشاهير

جيئن ته هن ڪتاب جي صاحبِ ممدوح جو تعلق ڳوٺ 'پنجموري' سان هو انهيءَ ڪري اهو بهتر ٿيندو ته مهربان پڙهندڙن کي هن قديم ڳوٺ جي تاريخي پس منظر ۽ هتان جي نامور ديني، علمي ۽ ادبي شخصيتن بابت دستياب ڄاڻ کان آگاهه ڪجي.

ڳوٺ آباد ٿيڻ جو پهريون هنڌ:

اصل ڳوٺ 'پنجمورو' موجوده پنجين واٽر، جيڪو 'گدالي' شاخ، هالا برانچ روڊ واري موريءَ وٽان نڪري ٿو ان واٽر ڪورس کان اتر طرف، جتي هينئر 'مير پاڻوڄي' جو ڳوٺ آهي، ان جي سامهون ڳوٺ 'مٺي هوت' کان اولهه طرف چئن بلاڪن جي پنڌ تي موجود هو. ڪجهه سال اڳ اتي دڙا به موجود هئا. عام ۽ خاص، توڙي وڏي ڄمار واري ماڻهن کان پڇيو هو ته اهي تصديق ڪندا هئا، ته هي دڙا پراڻي 'پنجموري' ڳوٺ جا آهن. هن وقت، انهن زمينن جي ڪٽت ٿيڻ جي ڪري اهي دڙا ڊهي پٽ ٿي ويا آهن، ۽ ٻنيون آباد ٿي ويون آهن.

ٻيو هنڌ:

ڪي چون ٿا ته پاڻيءَ جي کوٽ هئڻ باعث ۽ آس پاس ٻي آبادي نه هئڻ سبب اهي ماڻهو لڏي ادريس ڪٿيءَ جي باغ وٽ وڃي ويٺا. اهو باغ ۽ زمين هن وقت مرحوم رئيس شهمير خان راهوءَ جي جاگير ۾ آهي. ان ڳالهه جي پوري تصديق ٿي نه سگهي آهي، ته اهي اتي ڇو وڃي ويٺا ۽ پنهنجي اڳوڻي ماڳ تان لڏي موجوده ڳوٺ ڇو ٻڌائون؟

ٽيون هنڌ:

موجوده ڳوٺ ڪهڙي سهولت هئڻ جي ڪري آباد ٿيو؟ ڇوڻ ۾ اچي ٿو ته هيءُ ڳوٺ پاڻيءَ جي سهوليت ميسر هئڻ جي ڪري آباد ٿيو. دراصل، هتي 'ڄام واه' وهندڙ هو. اهو واه ميرن جي حڪومت ۾

وهندو هو. پر، ڳوٺ ۾ موجود ٽن قبن (گنبدن) واري مسجد، جيڪا ڳوٺ کان ڏکڻ طرف آهي، اها ان کان به اڳ جي ٺهرايل آهي. تاريخي حقائق مان واضح ٿئي ٿو ته 1990ع ۾ مسجد جي نئين سر تعمير ڪرائڻ وقت کوٽائيءَ دوران هڪ ٺڪر جو ٿيو مليو. جنهن مان ٿامي ۽ چانديءَ جا ڪجهه سڪا نڪتا، جن تي سن 1772ع لکيل هو. اهو دؤر شاهه عبداللطيف ڀٽائي رحمۃ اللہ علیہ ۽ ڪلهوڙن جي حڪمرانيءَ جو پتو ڏئي ٿو. انهيءَ مٿئين حقيقت مان اها پروڙ پوي ٿي ته هيءُ ڳوٺ ڪيترو قديم آهي. ساڳئي وقت، اهو يقين سان چئي سگهجي ٿو ته ان مسجد آباد ٿيڻ وقت اتي اڳ ۾ ئي ڪا آبادي موجود هئي. مٿئين روايت کي نظر ۾ رکندي اهو واضح ٿئي ٿو ته ڳوٺ پنجموري جي موجوده آبادي تمام پراڻي آهي.

پنجمورو نالو ڪيئن پيو؟

ڳوٺ ۾ موجود وڏي ڄمار وارن بزرگن کان پڇا ڪرڻ تي جيڪي حقيقتون سامهون آيون ته هن ڳوٺ تي ’پنجمورو‘ نالو ڪيئن پيو تنهن بابت ٽي روايتون ملن ٿيون.

1. ڪن جو چوڻ آهي ته هتي هڪ پير يا نم جو وڻ هو جنهن کي بنياد کان پنج ’مور‘ هئا. ’مور‘ جنهن کي پاڙ به چئجي ٿو ان نسبت سان ڳوٺ تي ’پنج مور‘ نالو پيو.

2. ڪن جي روايت آهي ته ڄام واهه جي پنجين موريءَ تي ڳوٺ ٻڌڻ جي ڪري اهو ’پنجين موريءَ‘ مان ڦري ’پنجموري‘ ۾ تبديل ٿيو يعني پنجين موريءَ وارو ڳوٺ.

3. ڪن جو بيان آهي ته ڪنهن ’مورئي‘ نالي شخص کي پنج پُٽ هئا، جنهن ۾ سندس پنجين پُٽ جي ڪري هن ڳوٺ تي اهو نالو پيو يعني: پنجون مورئي وارو ڳوٺ ۽ اهو لفظ پوءِ ڦري ’پنجمورو‘ ٿيو.

مٿين ٽنهي دليلن تي ويچار ڪبو ته جيڪو پهريون ثبوت وڻ وارو مليو آهي، اهو قريبن قياس آهي، ڇاڪاڻ ته ’پنج مور‘ هئڻ باعث ان ۾ صرف ’و‘ جو اضافو ڪري، ’پنجمورو‘ ڪيو ويو. باقي، وڏي ڄمار

وارن بزرگن کان ڪنهن به اهڙي واه جي ثابتي ڪانه ٿي ملي، جنهن جون پنج موريون هجن ۽ اتي هيءُ ڳوٺ آباد ٿيو. البت، ڳوٺ جي ڀرسان پراڻو 'ڄام واه' وهندڙ هو جيڪو 'مارڪ واه' مان نڪرندو هو ۽ انهيءَ تي ڪنهن به پنجين موريءَ جو ڪوبه ثبوت ڪونه ٿو ملي. تيون دليل به پختو ڪونهي، ڇاڪاڻ ته ڳوٺ جي وڏڙن وٽان ڪنهن به اهڙي 'مورئي' نالي شخص جي ڪابه تصديق ڪانه ٿي ٿئي.

پنجموري جي قديم مسجد:

پنجموري ۾ موجود مسجد شريف، جيڪا ڳوٺ کان ڏکڻ طرف ڌڙي تي ٽن قبن سان اڏاوت ٿيل هئي، ان جي باري ۾ هتان جي هڪ بزرگ مرحوم محمد عرس پڇاري کان جيڪا معلومات ملي، ان مطابق اها مسجد ميان پتاشي، ميان ستابي، ميان ريڏني ۽ ميان واليءَ جن ٺهرائي هئي. اهي سڀئي ميان صاحب ذات جا 'سومرا' هئا ۽ هن ڳوٺ جا رهواسي هئا. اهي پنهنجي وقت جا وڏا بزرگ هئا. ان قديم مسجد کي 1990ع دوران شهيد ڪرائي، ساڳئي هنڌ تي ان جي نئين سر تعمير ڪرائي وئي. مسجد جي بنيادن جي کوٽائيءَ دوران ٺڪر جو هڪ ٿيو مليو جنهن ۾ ڪجهه نامي جا سڪا موجود هئا، جن تي سن 1772ع تحرير ٿيل هو. انهيءَ مان ڳوٺ جي مسجد جي تاريخي حيثيت ۽ ڳوٺ جي قديم هئڻ جو ثبوت ملي ٿو. مٿئين سن کي نظر ۾ رکندي اهو واضح ٿئي ٿو ته اهو دؤر ڪلهوڙن جي حڪمرانيءَ جو دؤر هو ۽ ميان غلام شاهه ڪلهوڙي جي وفات جو سال هو. هن ڳوٺ جي قديمي حيثيت کي نظر ۾ رکندي ۽ ڳوٺ جي آباد ٿيڻ جا ٻه اڳيان هنڌ ذهن ۾ رکندي، اهو چئي سگهجي ٿو ته هيءُ ڳوٺ هن موجوده وقت کان چار صديون اڳي آباد هو.

هن وقت، هتي جيڪي ذاتيون رهندڙ آهن، تن ۾ ميمڻ، لاڪا، عمرائي، ڪيريا، پڇارا، ڪنڀر، تنيا، حاجاڻا ۽ قريشي آباد آهن.

پنجموري جا اهم مشاهير

هن ڳوٺ سان وابسته ڪجهه روحاني شخصيتن جو تذڪرو هيٺ ڏجي ٿو جن مان ڪجهه ٻاهران هجرت ڪري هتي آيا، ته ڪن وري هتان جي سرزمين تي جنم ورتو.

حاجي حضور عرف حاجي مرد

هن درويش بابت تحقيق ۽ تلاش ڪندي اهو معلوم ٿئي ٿو ته پاڻ بلاولي تحريڪ جو خليفو هو جيڪو مخدوم بلاول^{رح} جي شهادت کان پوءِ گچيري کان ٿيندو هتي آيو ۽ هتي ئي دفن ٿيو. سندس جاءِ پيدائش يا زندگيءَ بابت ٻي ڪا به معلومات تصديق سان دستياب ٿي نه سگهي آهي. هن درويش کي هتان جي مقامي قبرستان ۾ دفن ڪرڻ جي ڪري هاڻي اهو قبرستان 'حاجي مرد' جي نالي سان مشهور آهي. هيءُ قبرستان ڳوٺ پنجموري جي اتر اولهه ڪنڊ تي ڳوٺ کان ٻن ايڪڙن جي مفاصلي تي واقع آهي. روايت آهي ته ڪو شخص هن قبرستان ۾ ماڪي لاهڻ ويو. اهو جڏهن وٺ تي چڙهيو ته کيس هڪ آواز آيو ته ان ماڪيءَ کي نه لاهيو وڃي، پر اهو ماڻهو نه مڙيو. نتيجتاً پاڻ هيٺ ڪري پيو ۽ اها ماڪي به پٿر جي شڪل ۾ هيٺ اچي ڪري اڄ به اهوئي پٿر حاجي مرد جي سيرانديءَ کان رکيل آهي، جيڪو پري کان هوبهو ماڪيءَ جي ماناري وانگر محسوس ٿئي ٿو.

ميان

هي فقير ۽ درويش، جن جو ذڪر اسان مٿي ڳوٺ جي مسجد جي حوالي سان ڪري آيا آهيون، جن ۾ ميان پتاشو ميان والو ميان ستابو ۽ ميان ريڏنو شامل هئا، اهي سڀئي ذات جا سومرا هئا ۽ اصل ۾ موري شهر جا هئا، جيڪي سڱاوتي تڪرار سببان اتان لڏي هتي اچي سڪونت پذير ٿيا هئا. اهي درويش، هتي ڪڏهن لڏي اچي رهيا، ان بابت ڪا به ثابتي ڪانه ٿي ملي. وڏڙن جي روايت موجب، اهي پهريائين ڪٿيءَ جي باغ وٽ اچي ويٺا، جيڪو ڳوٺ جي آباد هجڻ جو

ٻيو هنڌ آهي. ان کان پوءِ اهي درويش ڳوٺ جي ٽئين آباد ٿيڻ واري هنڌ يعني: موجوده ڳوٺ ۾ لڏي آيا. جنهن کان پوءِ هنن هتي مسجد آباد ڪري ان جي خدمت ڪئي. سندن بزرگيءَ بابت اها ڳالهه مشهور آهي ته انهن مٿين بزرگن مان ڪو هڪ ان مسجد ۾ وضو ڪري رهيو هو ته هن اچانڪ مٿي نهارڻ شروع ڪيو ۽ ڪافي وقت تائين آسمان ڏانهن ڏسندو رهيو ۽ ڪجهه پڙهندو رهيو. ڪجهه وقت کان پوءِ ماڻهن آسمان ڏانهن نهارڻ جو سبب پڇيو ته جواب ۾ فرمايائون ته اڄ مخدوم محمد هاشم ٺٽوي جن جو انتقال ٿي ويو آهي ۽ ان جي روح مبارڪ کي بارگاهِ ايزديءَ ۾ ملائڪه سڳورا ذڪر سان کڻي وڃي رهيا هئا. ته اسان به ان ذڪر ۾ شامل ٿي وياسون.

مولانا غلام مصطفيٰ قاسمي پنهنجي ڪتاب ’مقالات قاسميه‘ ۾ لکيو آهي ته ميان عبدالهادي پنجمورائي پنهنجي وقت جو وڏو عالم ۽ بزرگ ٿي گذريو آهي. هيءُ خاندان پنهنجي وقت جو وڏو پرهيزگار ۽ متقي خاندان هو. هن خاندان جا جيڪي آخري فرد رهيا، تن ۾ ميان عبدالهادي ۽ سندس چاچي ميون موريي سان گڏ ٻه جيجيون به هيون. جيڪي ميان عبدالهاديءَ جون پيٽرون هيون. ميان عبدالهادي ۽ سندس چاچي ميان موريي هالن مان سندن ئي ذات واري محمد رحيم وٽان شاديون ڪيون. چاچي ۽ پائٽي پنهني کي ڪوبه اولاد نه ٿيو ۽ اهي ٻئي درويش پٽ هيءُ جهان ڇڏي ويا. جڏهن ته باقي سندن ٻئي پيٽرون وڃي بچيون. جيئن ته اهي ٻئي جيجيون نيڪ نمازي ۽ پرهيزگار هيون، ان ڪري سندن گهر ۾ ڳوٺ جي ڪنهن به شخص جو اچڻ وڃڻ نه ٿيندو هو سواءِ ڳوٺ جي عورتن جي. بابا سائين محمد وارث جي چوڻ موجب ته آئون ۽ مجنون حاجاڻو فقط ٻه ڄڻا هوندا هئاسون جيڪي جيجين وٽ گهرو ڪم ڪار لاءِ ويندا هئاسون. انهن جيجين اسان پنهني مان مجني حاجاڻي کي پٽيلو ڪري رکيو. چاچي مجني حاجاڻي ٻڌايو ته آئون جيجين جو مال، جنهن ۾ پڪريون ۽ ڍڳيون هيون، چاريندو هوس ۽ گهر جو ڪم ڪار پٽ ڪندو هوس. ٻئي

جي جيون سڄو ڏينهن نماز ۽ تلاوت ۾ مشغول هونديون هيون. جيڪڏهن ڳوٺ ۾ ڪا شادي مرادي ٿيندي هئي، ته انهن جي جيون کي آگاهه ڪري ۽ انهن کان تاريخ طئي ڪرائي ويندي هئي. چاچي مجني جي چوڻ موجب ته هڪ دفعي ڪن چورن جي جيون جي گهر کي ڪاٺ هنيو ۽ جڏهن سامان ڪٽي ٻاهر آيا، ته اهي سڄي رات هلندا رهيا. تان جو صبح ٿي ويو ۽ چورن ڏٺو ته اهي اڃا تائين اتي ئي بيٺل هئا. اهڙيءَ طرح، انهن سامان اتي ڇڏيو ۽ جي جيون کان معافي طلب ڪيائون. اهي جي جيون هر سال رجب مهيني جي 27 تاريخ تي خيرات ڪنديون هيون، جن ۾ سڄي ڳوٺ جون عورتون ۽ مرد سندن ٻانهن پيلي هوندا هئا. اهڙيءَ طرح، ڪجهه وقت کان پوءِ اهي ٻئي جي جيون به هن دنيا مان وفات ڪري ويون. سندن قبرون جامع مسجد جي ڏکڻين طرف کان آهن، جن ۾ سندن پاءُ، چاچو ۽ اهي ٻئي جي جيون مدفون آهن. سندن قبرن کي پاسن کان چوڊيواري ڏنل هئي. وقت گذرڻ سان اها چوڊيواري ڪجهه زبون ٿي وئي آهي. اهڙيءَ طرح، اولاد نه ٿيڻ جي ڪري هيءُ درويش خاندان پنهنجا ڏينهن هن ڳوٺ مان پورا ڪري ويو.

فقير رمضان واڍو

(1265ھ کان 1330ھ / 1849ع کان 1914ع)

هيءُ فقير، ڳوٺ پنجموري، تعلقي هالا (هاڻي نيو سعيد آباد) ۾ سن 1265ھ ۾ رمضان المبارڪ جي مهيني ۾ قدر جي اڌ رات جو ڄائو. رمضان مهيني ۾ ولادت جي ڪري، هن درويش جو نالو ’رمضان‘ رکيو ويو. هيءُ فقير ننڍي هوندي کان ڳالهائي ڪونه سگهندو هو جنهن ڪري سندس پيءُ کيس ان وقت جي ’پير ڪوٽ‘ جي راشدي خاندان جي گادي نشين وٽ وٺي ويو ۽ دعا لاءِ عرض ڪيائين. پير سائين جن پنهنجي وات مبارڪ مان لعاب ڪڍي رمضان فقير جي وات ۾ وڌو ۽ فرمايائون ته هاڻي هيءُ چوڪر ڳالهائيندو ۽ دنيا ٻڌندي اهڙيءَ طرح، هيءُ فقير درويشن جي دعائن سان اهڙو ته رنگجي ويو جو سندس وات

مان نڪتل هر گفتو عجب اڪسير ۽ معنيٰ رکندو هو. پاڻ سيلاني طبيعت جو مالڪ هو. گودڙي سدائين ساڻس گڏ هوندي هئي، جنهن ۾ ڪجهه ڪتاب هوندا هئا ۽ ان سان گڏ مس قلم پڻ هوندي هئي. جيڏي مهل به ڪو خيال ايندو هو ته اهو لکي وٺندو هئو. ڊاڪٽر نبي بخش خان بلوچ پنهنجي تحقيق ۽ تصحيح موجب، فقير رمضان وائي جي لکيل ڪتاب ”علم موسيقيءَ“ ۾ هن فقير جا 80 ڪتاب تصنيف ٿيل ڄاڻايا آهن.

جيتوڻيڪ رمضان فقير کي روحاني ونڊ راشدي خاندان کان مليو پر سندس عقيدت منڊيءَ جو رستو سروري خاندان سان پڻ هئو. پاڻ مسڪيني حال هوندي به هميشه صبر ۾ رهندو هو. نه ڪنهن کان ڪي گهرندو هو ۽ نه وري ڪنهن جي زير احسان رهڻ چاهيندو هو. سندس سير ۽ سيلاني طبيعت جو اهو حال هوندو هو جو کيس گهر کان نڪرندي پنج پنج سال به ٿي ويندا هئا ۽ سندس مائٽ ائين سمجهندا هئا ته شايد فقير هيءَ دنيا ڇڏي ويو آهي. پر پوءِ ائين ٿيندو هو ته فقير وري ڳوٺ اچي نڪرندو هو.

رمضان فقير پنهنجي وقت جو وڏو گُني شاعر هو. هن صحيح طور تي شاعر سڏايو. پاڻ پنهنجي شعرن ۾ ”رمضان وائي“ جو تخلص ڪم آندائين ۽ گهڻن ئي صنفن تي شعر چيائين. سندس ڪلام پڙهڻ کان پوءِ اها خبر پوي ٿي ته پاڻ شاعريءَ جي بحر ۽ وزن کان پوريءَ طرح واقف هئو. سندس شاعريءَ مان وحدت الوجود ۽ عشق رسول جي خوشبوءِ اچي ٿي. رمضان فقير هر صنف ۾ شاعري ڪئي، جنهن ۾ ڪافي، غزل، مداحون، مولود، وڏا توڙي ننڍا سلوڪي بيت وغيره اچي وڃن ٿا. ان کان علاوه هندي اردو ۽ سرائڪي بيت پڻ چيائين.

فقير پنهنجي آخري دؤر ۾ ڪنهن خيال سان پنجموري کان لڏي ڳوٺ ’جاڙا دل‘ جيڪو پنجموري کان ٽي ڪلوميٽر پري اوڀر ۽ اتر طرف جي ڪنڊ تي واقع آهي، پنهنجي عيال سميت وڃي ويٺو. ڊاڪٽر نبي بخش خان بلوچ سندس ولادت جو ڳوٺ ’جاڙا دل‘ لکيو آهي. جو صحيح نه آهي. ڇاڪاڻ ته پاڻ پنهنجي هڪ لوليءَ ۾ ان ڳالهه جي

تصديق ڪئي اٿائين، جيڪا حرمين شريف جي زيارت بابت لکيل آهي. پاڻ حرمين شريفين ته وڃي ڪونه سگهيو هو پر سندس لوليءَ واري شعر ۾ پنجموري کان جيڪو خيالي سفر ڪيو اٿائين، ان ۾ ڳوٺ کان وٺي ڪراچيءَ جي سفر ۾ جيڪي شهر اچن ٿا، تن جا نالا ۽ ان کان پوءِ مڪي، مڪرم، مديني شريف، عرفات جي ميدان، زيارتن ۽ نبي پاڪ حضرت محمد ﷺ جن جي سڪ ۽ محبت جو جيڪو نقش چٽيو اٿائين، سو انهيءَ حقيقت جي مڪمل نشاندهي ڪري ٿو. اها لولي تمام ڊگهي آهي. هتي نموني طور هڪ بند ملاحظي لاءِ ڏجي ٿو:

پُري هلي ’پنجموري‘ کان، پَسان ’پيرَ جايُون‘،

’سعيدآباد‘ سڄڻ جون، ڳالهڙيون ڳايون،

نئون نينهن لايون، ’ونجهيريءَ‘ جي واٽ تي.

فقير صاحب جو لکيل فقط هڪ ڪتاب، جيڪو ’علم موسيقيءَ‘ جي باري ۾ آهي، سو منظرِ عام تي اچي چڪو آهي. ڊاڪٽر نبي بخش خان بلوچ جو قول آهي ته فقير صاحب جا اسي ڪتاب تصنيف ٿيل آهن. فقير صاحب جو ٻيو بياض ڪٿي آهي، اها حقيقت تحقيق طلب آهي؟¹ فقير کي آخري وقت ۾ پٿريءَ جي آرزوءَ جي ڪري حيدرآباد نيو ويو جتي آپريشن کان پوءِ پاڻ دم ڏئيءَ جي حوالي ڪيائين. کيس ڳوٺ آڻڻ لاءِ گاڏي ڪيائون، پر جيڪا گاڏي ڪيائون ٿي، ته ان گاڏيءَ سان ڪونه ڪو مسئلو پئي ٿيو. آخر، معاملي کي سمجهندي فقير کي حيدرآباد ۾ ڳوٺ حاجي پٽي لڳ ’معصومن جي مقام‘ ۾ دفنايو ويو. هتي فقير جو ڪلام نموني طور ڏجي ٿو:

1. محترم بشير احمد هيسباڻيءَ جو قول آهي ته کيس رمضان فقير جي پوٽي، امام علي فقير ٻڌايو هو ته جڏهن مخدوم طالب الموليٰ سنڌي ادبي بورڊ جو چيئرمين ٿيو هو ته هن رمضان فقير جا تقريباً سمورا ڪتاب مخدوم صاحب جي تقاضا تي سندن حوالي ڪيا هئا، ته جيئن اهي بورڊ طرفان شايع ٿين. پر، افسوس جو ائين ٿي نه سگهيو. رمضان فقير جو فقط هڪ ڪتاب ”علم موسيقي“ ڊاڪٽر نبي بخش خان بلوچ جي تحقيق ۽ تصحيح سان سنڌي ادبي بورڊ طرفان سنه 2006ع ۾ شايع ٿيو. هن ڪتاب جي مهاڳ جي مطالعي مان اهو معلوم ٿئي ٿو ته رمضان فقير جو اهو سمورو ذخيره اڄ به قلمي صورت ۾ سنڌي ادبي بورڊ جي لائبريريءَ ۾ اشاعت جو منتظر آهي. ڪتاب ”علم موسيقي“ جو اصل قلمي نسخو هيسباڻي صاحب جي لائبريريءَ جي ذخيري ۾ موجود آهي، جو کيس 1980ع ڌاري امام علي فقير تحفي طور ڏنو هو.

(1)

تلھ: اڄ ڀانئجي ٿو ايندو منهنجو يار

ڪالھون ڪر ٿو ڪانگ لوي

1. فالَ وڌيم تان ڏنائين واڌائي،

پتو دل کي لڳڙو پار

پلتيو ڍارو ٿيو پَنءِ پوي

2. اک ڦڙڪي ٿي ٻيهر منهنجي،

سهڻو سوڻ ٿيو سچار

چٽ منهنجو ٿو ائين چوي

3. ڏاڻو ڪلهو ڏکي ٿو ڏاڍو

ڏونڙو ڪڇ سڄو ڪٿار

هٿ ۾ ڪرين ٿي ڌار ڌنوي

4. ” رمضان “ واڍي کي واءِ وصل جو

نئون لڳو نروار

ملڪ انهيءَ جا ٿو ماڻ موي

(2)

تلھ: اڄ ٿا ڪن رنگ، ڪانڙ ۽ ڪنگ،

هنجهن جا هنن کي، پون نوان ننگ

1. ڪن ڀڳا ٻوليون، پائن چپون چوليون،

ڪپڙي ڪمدار ويٺي پيئڻ تي پلنگ

2. ڪن گگھ گفتار بس طوطن تنوار

چڙي تور مورن، هلن هيڙها هڪ تنگ

3. تيتھريون تهڪن، ڪرنايون ڪرڪن،

آڙيون انهن وٽ، ويٺيون وڄائن چنگ

4. ” رمضان “ واڍو ڏئي ڏس ڏاڍو

ڳيرن ٻڌا ڳوٺ، جهرڪن جهليا وڃي جهنگ.

فقير امام علي واڍو

فقير امام علي ولد عبدالغفور 1904ع ۾ ڳوٺ ’جاڙا دل‘ ۾ ڄائو. فقير جي چوڻ مطابق ته کيس سندس ڏاڏي رمضان واڍي نپايو پر اهو جلد ئي هيءَ دنيا ڇڏي ويو. پاڻ جيئن ته پنهنجي ڏاڏي کان وٺي فقيري گهراڻي جو فرد هو انهيءَ ڪري مٿس پڻ فقيريءَ جو رنگ سمايل هو. پاڻ محمد فقير کتياڻ جو طالب ٿيو. جيئن ته محمد فقير کتياڻ خود سروري گاديءَ سان منسلڪ هئو ان نسبت سان هيءَ فقير به سروري گاديءَ سان منسلڪ ٿيو. پاڻ محمد فقير کتياڻ سان گڏ گلي گلي، نگر نگر ڦرندو رهندو هئو ۽ فقير جي محفل ۾ نچندو هئو. هيءَ فقير طبيعت خواه پوشاڪ ۾ سدائين سادو رهندو هو. پاڻ پنهنجي حياتيءَ ۾ ڪنهن کان ڪجهه نه گهرندو هو. پوشاڪ ۾ سدائين گوڏ ۽ پهراڻ پائيندو هئو. پاڻ فقيري طبيعت جي ڪري سدائين سفر ۾ رهندو هو. محمد فقير جي وفات کان پوءِ هي فقير شاهپور جهانيان ۾ مهدي سائينءَ سان تمام گهڻو وقت گڏ گذاريندو هئو. محمد فقير جي ميلي تي هي ٻئي سدائين گڏجي ويندا هئا. اهو ئي سبب آهي جو هن فقير جي شاهپور جهانيان جي علائقي ۾ ڪافي ڄاڻ سڃاڻ ۽ نياز مندي هئي. هيءَ فقير هڪ شاعر، موسيقار ۽ فنڪار ٿي گذريو آهي. شاعريءَ جي حوالي سان ڪافي ڪلام چيو اٿائين.

فقير سائينءَ جي بابا سائين محمد صابن سان ڪافي گهراڻپ هوندي هئي. جڏهن به ڪا محفل وغيره ٿيندي هئي، ته هڪ ٻئي کي دعوت ڏيندا هئا. اڪيلائيءَ جي صورت ۾ اعجاز سائين ۽ محمد فقير سائين جي ڪلام تي ڪچهري پڻ ڪندا هئا. بابا سائين جن 1985ع ۾ جڏهن ڳوٺ ۾ دوڪان کوليو ته هيءَ فقير اڪثر شام جي تائيم تي دوڪان تي ايندو هئو ۽ بابا سائين جن سان روح رهاڻ ڪندو هئو. بابا جن پنهنجي ڊائري ۾ لکيو آهي ته فقير امام علي واڍو محمد فقير سائين جي ميلي تي پنگ گهوٽائي، ڪونڊا ڇاٽائي، وڏا ٽپ ۽ ڪونار

پرائي، پوءِ پيئڻ لاءِ وڌي سڌ ڪنن ۾ آڱريون وجهي جيئن ٻانگ ڏهي آ،
تيئن سڏيندو هو:

بخور پنگ، بخور پنگ، يا قدح باده گل رنگ بخور
اين نه خوري او نه خوري، اک گوشه مسجد رنج بخور
خاڪ بخور سنگ بخور

پوءِ هر ڪو فقراءِ پيالا، ڪستيون، لوڻا، جست جون بالتيون کڻي،
امام علي فقير وٽان پنگ سان پري پنهنجي جاءِ تي وڃي ويهندو هئو.
فقير سائينءَ جي سڄي زندگي مسڪينيءَ ۾ گذري پاڻ گهڻو تڻو
چپ رهندو هو. پر جيڪڏهن ڪو حال خيال وارو وٽس ايندو هو ته ان
سان روح رهاڻ ڪندو هئو. آخري وقت ۾ ڪجهه بيمار رهندو هئو ان
ڪري سندس ٻاهر نڪرڻ گهٽ ٿيندو هو.

فقير صاحب پنهنجي زندگيءَ ۾ وصيت ڪئي ته سندس وفات
کان پوءِ، کيس محمد فقير کٽياڻ جي قبرستان ۾ رکيو وڃي. پاڻ جڏهن
اها حقيقت بابا سائينءَ سان ڪيائين ته بابا سائينءَ حجت واري انداز
۾ کيس چيو ته فقير سائين! هيءُ پنهنجو ڳوٺ آهي ۽ هن ڳوٺ جو به
توهان تي ڪجهه حق ٿئي ٿو. اسان جو خيال آهي ته توهان پاڻ کي
هتي ئي رکايو. اهڙيءَ طرح، پاڻ پنهنجي ان ڳالهه تان هٽي ويو ۽
چيائين ته ٺيڪ آهي، اسان کي پني هتي ئي رکيو وڃي. وصال واري
ڏينهن پاڻ وهنجي سهنجي تيار ٿيو ۽ ٻڌايائين ته اڄ اسان جي هن دنيا
کان موڪلائيءَ جو ڏينهن آهي. ان ڏينهن تي سندن عزيز سائين محمد
عارب لاکور ٿاڻرڊ پرائمري استاد ۽ ان جو ڀائيچو استاد هادي بخش لاکو
کيس پڇڻ لاءِ آيل هئا. فقير سائينءَ کين چيو ته اڄ اسان جي
موڪلائيءَ جو ڏينهن آهي ۽ توهين سورھ ياسين پڙهو. فقير ان تي کين
پهريائين پنج پنج روپيه سنت جا پڻ ڏنا. انهن جيئن ئي قرآن شريف
پڙهيو تيئن هن فقير کٽ تي پنهنجا هٿ پير سڌا ڪيا. اهڙيءَ طرح،
13 اپريل 1987ع مطابق 13 شعبان 1407ھ بروز سومر صبح جو 7 وڳي
پنهنجو دم ڏئيءَ جي حوالي ڪيائين. جنهن بعد کيس سندس گهر جي

پرسان ڳوٺ پنجموري ۾ دفنايو ويو. فقير سائينءَ جو شاعريءَ جي حوالي سان ڪافي ڪلام چيل آهي، جن مان ٻه ڪلام نموني طور ڏجن ٿا. اهي ٻئي ڪلام سائين عطا محمد ڏيڻي صاحب¹ فراهم ڪيا، جيڪي ڪيس فقير امام علي سائينءَ مؤرخه 2 جنوري 1987ع تي خود پاڻ لکرايا هئا.²

(1)

تلھ: مونکي وره وڪوڙي نيو آ نينهن نهوڙي
دانهون ڪيئن نه ڪريان، آهون روز پريان، ماريو درد وچوڙي
1. محب ملڻ لاءِ ٿي ماموري ساري عمر منهنجي ٿيڙي پوري
دلبر دل جو ڏڻي، ويڙو جادو هڻي، جاني جيءَ منجهه جوڙي
2. پيار پرينءَ جو جو پاليل پياسي، سونهن سڄڻ جو ڪيڙو سناسي،
آيو چاهه چڙهي، ويئي دلڙي اڙي، لکيو پيو ڪير لوڙي
3. احسن اعليٰ عين عجيب، حسن جي حاڪم حال حبيب،
صحبت ساڻ سچي، پنهنجي پر ۾ پچي، پسان پاڻ پتوڙي
4. "امام علي" چوي آهيان اداسي، سڀ سورن اندر ساسي،
ساعت ڪانه سري، من ڪا پرت پري، ڇڏيو عشق الوڙي

(2)

تلھ: تنهنجي نيٽن نهوڙي نيو
جاني توسان جيءَ ٿيو پئجي پيچ ويو
1. سڪندي ڪئن سال ٿيا، هيٺا منهنجا حال ٿيا،
فڪر ۾ في الحال ٿيا، بي راڳي بحال ٿيا،
مثالي نه موجيو پئجي پيچ ويو.

¹ سائين عطا محمد ڏيڻي صاحب جي فقير امام عليءَ سان تمام گهڻي نيازمندي هئي. ڏيڻو صاحب هن وقت ڊائريڪٽر آءِ ٽي طور سنڌ جي مشهور تعليمي اداري پراونشل انسٽيٽيوٽ آف ٽيچرس ايڊيوڪيشن (PITE)، نواب شاھ ۾ ڪم ڪري رهيا آهن. پاڻ گورنمينٽ پرائمري اسڪول مير محمد ڏيڻي ۾ بابا سائينءَ جن جو شاگرد پڻ ٿي رهيو.
² فقير امام علي سائينءَ جن جو مڪمل ڪلام "ڪليات فقير امام علي لاکو" جي نالي سان محترم بشير احمد هيڊائيءَ ترتيب ڏنو آهي. جو سنڌ جي نامور اشاعتي اداري ساهتي ادبي اڪيڊمي، نواب شاھ سنڌ طرفان اشاعت هيٺ آهي.

- 2 سهڻي سينگار سان رسم رخسار سان
رندي رفتار سان شڪر گفتار سان
موهي من قيد ڪيو پئجي پيچ ويو
- 3 نانگو نشان ٿيو قرانستان ٿيو
تو لاءِ حيران ٿيو وتان پريشان ٿيو
پريمي پيوند پيو پئجي پيچ ويو
- 4 اصل کان "امام" تون "علي" تون اسلام تون
جنگي پيارين جام تون صبح توڙي شام تون
وتان مست ٿيو پئجي پيچ ويو

گلزار علي "مسافر" ميمڻ

خود نوشتہ احوال زندگي

نالو ۽ جنم:

محمد صابن ولد جان محمد ولد محمد صابن ولد محمد خان ميمڻ (پڙ ڏاڏي تائين شجري جي حقيقت آهي. وڌيڪ ڪا به ٻي ڄاڻ حاصل ٿي نه سگهي آهي.) اصل ڳوٺ، 'پنجمورو' تعلقي هالا (هاڻي نيو سعيد آباد) ضلعي حيدرآباد (هاڻي مٽياري) ۾ جنم ٿيو. ڳوٺ پنجموري ۾ سن 1917ع ۾ قائم ٿيل پرائمري اسڪول جي جنرل رجسٽر مطابق، منهنجو جنم 28 نومبر 1933ع آهي.

تعليم:

سال 1939ع ۾ ٻي مهاڀاري لڙائيءَ دوران پرائمري اسڪول پنجموري ۾ سنڌي پڙهڻ ويٺس. اها لڙائي 1939ع کان 1945ع تائين هلي، جنهن ۾ پير سائين صبغت الله شاهه (جهين پاڳاري) کي گرفتار ڪري لنڊن وٺي ويا. ان وقت تائين مون ڇهه درجا پاس ڪيا هئا. سنڌي فائنل جو امتحان 1946ع ۾ ڏنم. ملڪ ۽ آس پاس جي حالتن خراب هجڻ سبب تعليم متاثر ٿي ۽ آئون فائنل پاس ڪري نه سگهيس. ان ئي سال يعني 1946ع ۾ نيو سعيدآباد مڊل اسڪول ۾ انگريزي پڙهڻ لاءِ داخلا ورتم. روزانو 4-5 ميل پنڌ ڪري وڃڻ ۽ اچڻ کان علاوه، غربت هئڻ سبب وڌيڪ انگريزي تعليم پرائي نه سگهيس ۽ واپس ڳوٺ اچي ساڳئي اسڪول ۾ داخلا وٺي، فائنل جي تياري ڪيم. آخر، 1947ع ۾ فائنل جو امتحان پاس ڪيم. سن 1945ع ۾ منهنجو والد صاحب وفات ڪري ويو، جنهن جي 8 يا 9 مهينن بعد پاڙي مان شادي ڪيم. غربت جي ڪري پنهنجي ننڍي ڀاءُ محمد وارث سان گڏ، ٻني ٻاري جو ڪم پڻ ڪندو هئس. هڪ غربت، ٻيو پيءُ جو ساڻو

ڪڇي ويو. ٽيون عزيزن به ڪو سٺو ساٿ نه ڏنو. انهن ڏکڻ ڏاڍو جهوريو. ان باوجود به پڙهڻ نه ڇڏيم ۽ ٻني ٻارو پڻ ڪندو رهيس. خدا پاڪ جي ڏنل سوغاتن ۽ مقدر جي لڪي تي راضي رهي، منهن ڏئي، وقت ڪاٽيندو رهيس ۽ پنهنجي ننڍي ڀاءُ محمد وارث کي پڙهائيندو به رهيس. آخر، ان کي به فائنل پاس ڪرايم.

گذر سفر:

ٻني ٻاري جي ڪم ڪار سان گڏوگڏ 1947ع ۾ سنڌي فائنل پاس ڪرڻ بعد، خاندان جي ڪفالت واسطي نوڪريءَ لاءِ اپريل 1947ع ۾ سڪرنڊ فارم تي ويس، جتي مون کي 20 روپيه ماهوار پگهار سان ڪٽڪ جي تيلين ڳڻڻ جي نوڪري ملي. اسين 8 يا 10 جٽا ڪٽڪ جي ناڙي پوکيل قطار جي هر هڪ ٻوڙي جون تيليون ڳڻيندا هئاسين. تقريباً 10 ڏينهن کن اهو ڪم ڪيم. هڪ ڏينهن فارم جو وڏو صاحب آيو، جنهن اتفاقاً مون کان تعليم جي لياقت بابت پڇيو. فائنل پاس جو ٻڌي چيائين ته پوءِ تون هي تيليون ڇو پيو ڳڻين؟ مون به سفارش ۽ پهچ نه هجڻ جو چيو مانس. پاڻ مون کي ٻئي ڏينهن پنهنجي آفيس ۾ ملڻ لاءِ چئي هليو ويو. آئون ٻئي ڏينهن سندس آفيس ۾ ويس، جتي صاحب مون کي اسٽاڪ جي اسٽور جي چارج ڏني ۽ منهنجو پگهار وڌائي 40 روپيه ڪيو. پنهنجي ايمانداريءَ ۽ سچائيءَ جي ڪري صاحب مون کي ڏاڍو پائيندو هو. ساڳئي وقت همٿائيندو به هو ته توکي مئٽرڪ ڪرائيندس ۽ چانس به ڏياريندس. ان دوران مون آباديءَ لاءِ پن درخواست ڏئي ڇڏي هئي. ساڳئي سال جي سيپٽمبر جي 15 يا 16 تاريخ تي منهنجو هڪ عزيز زرعي فارم تي ليٽر ڪٿي آيو ته توکي آباديءَ جي نوڪريءَ ۾ چونڊيو اٿن. آئون ليٽر ڪٿي صاحب (فارم وارو) وٽ آيس ۽ موڪل گهريم. صاحب گهڻو ڪي سمجهايو پر منهنجو مقدر اڃا ڪي ٻيو هو. سو رهيل پگهار وٺي ڳوٺ آيس. ٻئي ڏينهن بسترو ۽ ضرورت جو سامان ڪٿي، آباديءَ جي نوڪري ڪرڻ لاءِ ٽنڊي آدم روانو ٿيس، جتان منهنجي پوسٽنگ جهنڊي مري ۾ ٿي. ان

وقت، منهنجي پگهار 84 روپيه مقرر ٿي. لاڳيتو 2 سال ان بيت تي ڪم ڪيم. سال 1949ع ۾ هڪ دفعي ڳوٺ آيس ته منهنجي استاد مرحوم عبدالوارث ميمڻ سان ملاقات ٿي، جنهن مون کي پرائمري ماستر ٿيڻ لاءِ چيو ۽ پڻ آرڊر وٺي ڏيڻ جو چيائين. ساڳئي سال جي نومبر مهيني ۾ وري جڏهن ڳوٺ آيس، ته استاد صاحب وري به مون کي ماستري نوڪري ڪرڻ لاءِ زور ڀريو ۽ ايترو به چيائين ته توکي اڄ جواج آرڊر وٺي ٿو ڏيان. اهڙيءَ ريت، آئون آبداري نوڪري ڇڏي 5 نومبر 1949ع کان پرائمري استاد ٿي نوڪري ڪرڻ لڳس. اپريل 1955ع ۾ استادن جي ٽيندرٽر بيت لاءِ حيدرآباد جي ٽريننگ ڪاليج فار مين ۾ چونڊيو ويس. مون سان گڏ، منهنجي تر جا استاد حاجي محمد حافظ ڀاٽو جو قطب الدين حاجاڻو ۽ سليمان ڪوري پڻ چونڊجي آيا. ان سان گڏ، قربان علي ڪلهوڙو (دادو) ۽ گلزار علي لغاري (ڳوٺ ڏتل لغاري ڊگهڙي) پڻ آيا. اسان جو ساٿ گڏ رهيو ۽ محبت ۽ قرب سان 2 سال ڏاڍا سٺا گذريا. ڪاليج وڃڻ کان اڳ مون کي فطري طور راڳ سان شوق پڻ هو. آواز سٺو هئڻ جي ڪري، ڪڏهن ڪڏهن سُر سان ته ڪڏهن وري بنا سُر گز جي راڳ چونڊو هوس. ڪاليج ۾ راڳ جا خصوصي پيرڊ هلندا هئا ۽ انهن پيرڊن ۾ استاد غلام علي ۽ استاد پير بخش اسان کي موسيقيءَ جي سکيا ڏيندا هئا، جتان مون ڪافي ڪجهه سکيو. ڪاليج ۾ ٽيندرٽر پروگرامن توڙي ٻين دعوتن ۾ به وڃڻ ٿيندو هو، جتان مون کي ڪافي سارا انعام پڻ مليا.

عشق جي ابتدا:

ڪاليج مان موٽڻ بعد، ڳوٺ جي ڀر واري اسڪول ’سيراچ ڪاڪا‘ ۾ پوسٽنگ ٿي. نيڪ هڪ سال بعد، مارچ 1958ع ۾ درگاه شريف پير جهنڊو ۾ هيڊ ماستر طور بدلي ٿيس. منهنجي ورهه جي وڻ جي سَلي جي وڌڻ جي ابتدا اتان شروع ٿي. درگاه شريف تي پير سائين محب الله شاهه راشدي صاحب جن جو مدرسو هو، جتي ديني تعليم جو اوج هو. مون غنيمت ۽ موقعو سمجهي مطالعي تي توجه ڏنو.

جنهن ۾ فارسيءَ کي گهڻي اوليت ڏني ۽ ان مان گهڻو ڪجهه لاپ پرايم. درگاه شريف تي جناب قبله پير سائين محي الدين شاهه "اعجاز علي" جن سان وڌيڪ محبت ۽ پيار ٿي ويو. پاڻ به مون سان وڏو قرب ڪيائون. صبح، منجهند ۽ شام رهڻ گڏ ٿيو ۽ سندن صحبت ايترو ته اثر ڪيو جو "ما سوي الله ترڪ دنيا" يعني نه گهرجي، نه دنيا جي خبر رهي. آئون هر وقت ساڻن گڏ هوندو هوس ۽ پاڻ به اوترو ئي قرب ڏيندا هئا. سائين جن پاڻ وڏا شاعر هئا. پاڻ محبت جي ڪمند جو اهڙو ته پيچ وڌائون، جو دنيا جو هر خيال، ترقي ۽ نوڪري وغيره سڀ سندن محبت ۾ وسري ويا. هر روز رات جو پنهنجي راڳ رهاڻ ٿيندي هئي. رمضان توڙي ذوالحج جي عيدن جي موقعن تي وڏي مجلس ٿيندي هئي. ان عرصي دوران، آئون قبله سائين جن جي زير نظر ۽ هدايت سان موسيقيءَ جي ڪتاب "راڳ ساگر" جي مدد سان هارمونيم وڄائڻ پڻ سکي ويس. ساڳئي نموني راڳداريءَ جي ڪيترن ئي سُرن جي پڪي ۽ پختي ڄاڻ پڻ پئجي وئي. انهن سڀني ڳالهين کان اڳ اهو ضرور عرض ڪندس ته منهنجي دل کي ڪنهن رهبر ۽ منزل جي تلاش هئي. هميشه دل ۾ اهو خيال ايندو هو ته ڪو اهڙو حيلو وسيلو ٿئي، جو سڪ، محبت ۽ عشق جو جيڪو سلو منهنجي دل ۾ ڪومايو پيو آهي، ان جي آبياري ڪرڻ وارو ۽ رهبري ڪرڻ وارو ڪو ملي. ان تشنگيءَ ۾ ڪجهه شعر اڳ به چيل هئا، تن ۾ ڪي جذبا پوشيدا هئا، جن کي ڀٽڪائيندو رهيس، جنهن لاءِ ضرورت هئي هڪ ترجمان جي. ڪاليج کان وٺي ان وقت تائين آئون سٺو فنڪار ٿي چڪو هوس، جنهن ۾ شعر ٺاهڻ، راڳ جي سُر گز ۽ لهجي وغيره جي سڄي خبر پئجي چڪي هئي. علم عروض جو پڻ خاصو مطالعو ڪيم. انهن سڀني ڳالهين جي ترجماني قبله سائين پير و مرشد اعجاز علي شاهه جن وٽ پوري ٿي. منهنجي عشق مجاز جي شروعات 1948ع ۾ ٿي، پر اهو اثر اهڙو نه هو. تاهم تاثرات ۽ خيال، ڪو نقش آڏو ضرور رکيم. تن جي تونس ڪجهه جهڪي ٿي، ته آزاديءَ سان پڙهائڻ لڳس ۽ قبله سائينءَ جن جي

رهبريءَ سان پنهنجي آزاد خيال کي هر روز اتي وڃڻ، ويهڻ ۽ رهڻ
ڪري تسڪين ڏياريم.

عشق مجاز:

هڪ ڏينهن رمضان مهيني جي وچ ڌاري منجهند جو ستل هيس،
جو روزو هيو. اوچتو سجاڳ ٿي محسوس ڪيم، ته ڪنهن نقش جواثر
ٿيو آ. هڪ صورت اکين اڳيان تصور ۾ اچڻ لڳي. محسوس ڪيم ته
خواب نه، پر ڪا حقيقت هجي. ڪجهه وقت سوچڻ بعد انڊپين
سنپاليم پر اها مون کي هٿ نه آئي. سڀ طرح ڳولهيم. کيسو ڪٿ،
وهاڻو ۽ پٽ وغيره، پر ندارد. خير روزي جي حالت ۾ دماغي توازن جاءِ نه
سمجهيم. ٻئي ڏينهن معمول جيئن ڊيوٽيءَ تي ويس، روزو به هجي.
موڪل ڪري منجهند جو ٻاهر نڪتس. انڊپين جي فڪرات پڻ
هئي. اسٽاپ تي پهتس ته اوچتو هڪ ماڻهو مليو جنهن چيو ته ڪهڙي
فڪرات ۾ آهين. مون کيس ڪجهه به نه ٻڌايو ۽ زبانيءَ طرح چيو ته
سڀ خير آهي. ان تي پاڻ ئي چيائين ته مون تنهنجيءَ انڊپين جو چور
لدو آهي، آئون توکي انڊپين وٺرائي ڏيندس. مون کي ڪاوڙ به آئي ۽
خوشي به ٿي. بس ايترو چيم ته ادا مهرباني. ساڳئي وقت اهو پڻ پچيم
ته مون کي ڪيڏيءَ مهل انڊپين وٺي ڏيندين. چيائين ته شام جو. بس،
شام جو مون کي جيڪو انڊپين ڏيڻ آيو ان ئي منهنجيءَ دل تي جادو
ڪيو ۽ منهنجيءَ دل جو مالڪ بڻجي، مون کي بي سر و سامان بت بنائي
ويندو رهيو. جنهن بعد منهنجيءَ دل جي گهاءَ مون کي بي قرار بنائي
وڌو. ايتري قدر جو آئون پنهنجو پاڻ وساري ويٺس. منهنجي لاءِ ڏينهن
۽ رات روئڻ ۽ جهجڻ کان سواءِ ٻيو ڪجهه به نه هو. اسڪول جي ڊيوٽي
به هڪ بُت جي صورت ۾ ڏيڻ لڳس. قبله سائينءَ جن وٽ پڻ ڪو حال
حقيقت نه ڪرڻ، خاموش، اداس ۽ پريشان رهڻ سان شڪي ٿي پيس.
وقت جو ڪوبه خيال نه رکندي سڄيون راتيون پيو جهونگاريندو ۽
ڳائيندو هوس. ايتري قدر جو ماڻ جو ته سوال ئي نه هو. منهنجي خيال
مان هڪ ڪلام اوچتو نڪتو جيڪو ڪجهه ئي منٽن ۾ سڄو تيار ٿي
ويو جنهن جو ٿلهه آهي ته:

ڪنهن سخت سڄڻ سان مون، وڃي ناتو لايو آ،
سمجھي به نٿو سگھجي، ڇا هن جو رايو آ.
(محمد صابن "خاڪي")

سير و سفر:

ان مستيءَ ۽ فراق ۾ اسڪول مان موڪل وٺي، گهران گوڏ، ڪپڙا،
گودڙي، ڪفني، يڪتارو ۽ ڪمبل وغيره کڻي، ان منزل ڏانهن راهي
ٿيس، جنهن جون پروگرام نه خيال، نه ان جي ڪا آخري پڇاڻي ۽ نه
ئي ڪو ڪنارو هو. منهنجي پهرين منزل پنهنجي اسٽاپ پنجموري
کان قاضي احمد 'نازباغ' تائين ٿي. اتي پهچي، پنهنجي منهن يڪتارو
کڻي ڳاڙ ۾ شروع ٿي، ويس. نه ڄاڻ ڪيڏي مهل سج لٿو. اوچتو باغ
جي مالهيءَ اچي چيو ته ابا! هاڻ هتي رهندين يا ويندين؟ مون چيو ته
ادا! آئون وڃان ٿو. اهڙيءَ طرح، منهنجي ٻي منزل شاهپور جهانيان ۾
ٿي. درگاه جو پڇاڻي، مڪان ٽي پهتس. 5 يا 6 فقير ويٺا هئا. سٺي
نموني آڌرياءَ ڪيائون. مڪان ۾ باه، جو مڇ پري رهيو هو. مون کي به
مڇ جي ڀر ۾ بسترو وڇائي ڏنائون. حال احوال ڏيندي وٺندي پنجموري
جو نالو کڻڻ سان فقير امام علي وائي جو پڇيائون. ڏاڍي مرحبا
ڪيائون. رات جو مجلس ٿي، جنهن ۾ مون به حصو ورتو. صبح جو 4
وڳي جاڳ ٿي. يڪتارو کولي، راڳ ۾ شروع ٿي ويس. ڪابه سرت نه
رهي. فقير به منهنجي راڳ تي پڪواز ۽ گهگهريون کڻي مون سان گڏ
شروع ٿي ويا. تان جو صبح جا 10 ٿي ويا. آخر، اتان موڪلائي، درگاه
جي زيارت ڪري، نوشهري فيروز ۾ سائين شاهه نصير جي درگاه جو
پڇي، مڪان تي وڃي پهتس. مون کي ڪنهن ٻڌايو ته درگاه جي
زيارت خانداني ڪشيدگيءَ جي ڪري بند آهي. توهان گادي نشين
پير سائين نول گهوت سان وڃي ملو اتان وڌيڪ ڄاڻ ملندي آئون
دواخاني جو پڇاڻي اتي آيس. ته منهنجي عجب جي حد نه رهي. مون
ڏٺو ته سائين نول گهوت تمام پير سنيءَ جي حالت ۾ کٽ تي ستا پيا
آهن. ساڻس ملڻ لاءِ السلام عليڪم چئي اڳتي وڌيس، ته پاڻ اٿي
ويهي مون کي پاڪر پائي هٿ ڏنائون ۽ پنهنجي ڀرسان کٽ تي ويهاري

خير و عافيت پڇيائون. نوڪر کي ننگر آڻڻ لاءِ چيائون. مون عرض ڪيو ته قبلًا هن وقت ضرورت نه اٿس. پاڻ فقيرن ڏانهن منهن ڪندي چيائون ته ابا! ڪا ته ضرورت اٿس. جو هتي آيو آهي. سندس اچڻ مقصد کان خالي نه آهي. باقي ننگر ضرور ڪبو. منهنجي خيالن کي ڄڻ سجاڳي ملي وئي. ۽ سندس ويجهو ٿي ويس. عرض ڪيم ته جيڪي ڪجهه توهان فرمايو ان لاءِ ته آيو آهيان ته اوهان بزرگن جي زيارت ۽ هدايت نصيب ٿئي. ساڻن ڪجهه وقت ڪچهري ڪيم. ايترو ضرور محسوس ڪيم ته پاڻ دنيا جي سُرَت ۾ نه هئا. ڪجهه وقت ڪچهري ڪري کانئن موڪلايم.

اتي ئي نوشهري فيروز ۾ 2 ميل اوڀر طرف سهتن جي ڳوٺ ۾ پهچي رات رهيس. سڄي رات رهاڻ ڪري. صبح جو ڀريا روڊ اسٽيشن تي آيس. جتي محمد ياسين "عاشق" ڪيربي وٽ وڃڻ ٿيو. ڏاڍي آڌر پاءُ ڪيائين. ٽي راتيون ترسائي ڇڏيائين. آخر ان کان موڪلائي ريل گاڏيءَ ۾ چڙهي راڻيپور آيس. سج لهي چڪو هو. نانگي ۾ چڙهي. پهرين بودلي بهار جي زيارت ڪيم. ڇنڊ جو پهريون سومار هو. خلقت گهڻي هئي. اتي به سڄي رات مڪان تي رهاڻ جو رنگ رچايوسين. ٻئي ڏينهن صبح جو سوڀرو سائين حضرت صالح شاهه جي درگاهه جي زيارت ڪري. اڌ ميل کن اتر طرف درازا شريف پهچي زيارت ڪيم. شام جو درگاهه شريف جي گاڏي نشين سائين صاحبڏني جن سان ملاقات ٿي. اتي برات جو 10 وڳي تائين روح رهاڻ ۽ محفل ڪئي سون.

منهنجي اڳئين منزل روهڙي شريف هئي. گمبٽ مان ريل گاڏيءَ ۾ سوار ٿي. روهڙي شريف ۾ لٿس. پنهنجا ميرا ڪپڙا ڏوهيءَ کي ڏئي 'وار مبارڪ' جي زيارت لاءِ ويس. وچينءَ جو وقت هو. وضو ڪري نماز پڙهيم. بعد ۾ ڀر واري حجري ۾ فقير صاحب سان ملاقات ٿي. جنهن منهنجو آڌر پاءُ ڪيو ۽ منهنجو سامان پڻ سنڌي گهر ۾ وڃي رکيائين. سج لٿي ۽ وچينءَ جي وچ ڌاري فقير صاحب حجري کان ڏکڻ طرف دروازو کولي. مون کي اندر وٺي ويو. هڪ چوڪنڊي. جنهن کي چوڌاري

چيلھ کان ننڍي پٽ آيل هئي، مون کي ان پٽ جي ٻاهران بيهاري پاڻ
 ان چوڪنڊيءَ جي وچ تي ويو ۽ اتان هڪ پيتي کڻي آيو. مون وٽ
 اچي ويهي ان کي کوليائين، جنهن ۾ تمام گھڻن رومالن کولڻ بعد هڪ
 خوبصورت دٻلي ڪنيائين. ان دٻليءَ جي اندر ريشم مٿان هڪ آگر کان
 ٿوري وڏي ۽ انڊپين کان ٿوري ننڍي سونهري رنگ جي انڊپين جهڙي
 شيءِ ڪنيائين، جنهن جو مٿيون ڍڪ لائين ته ٻئي حصي جي چوٽيءَ
 ۾ سون جهڙو سونهري وار مبارڪ نظر آيو. مٿان لائيت جي روشني لڳڻ
 ڪري تيز روشني ڪري رهيو هو. اهو سارو وقت آئون صلوات شريف
 پڙهندو رهيس. تقريباً 10 منٽ کن ديدار ڪندو رهيس، روح کي ڏاڍي
 راحت ملي.

منهنجي ان روحاني ۽ جسماني سفر جي منزل جاري رهي. روهڙيءَ
 مان پنجاب وڃڻ جو ارادو ڪري ريل گاڏيءَ ۾ سوار ٿيس. اتفاقاً ان ئي
 بوگيءَ ۾ 9 فقير گيڙو پوش اڳ ۾ ئي ويٺل هئا. مون کي ڏسي پاڻ ئي
 ’حق موجود‘ چيائون. مون پڻ جواب ۾ ’سدا موجود‘ چيو. پاڻ سان گڏ
 ويهاري، حال احوال پڇيائون. روحاني واقفيت ته روز ازل کان هئي، باقي
 جسماني واقفيت ڪرايائون ۽ مون کان به پڇيائون. پاڻ انباه شريف
 جا فقير هئا. سائين ولايت شاهه جي فرزند بگن شاهه خود حال احوال
 اوريو. فقير سائين جن پني عاقل پنهنجي مريدن وٽ وڃي رهيا هئا.
 مون کي پاڻ سان گڏ هلڻ لاءِ چيائون. سفر دوران ڏاڍي روح رهاڻ ۽
 ڪچهري ٿي. ڪچهري ڪندي پنو عاقل اچي ويو ۽ مون کي پڻ لهڻ
 لاءِ ڏاڍو زور ٻار رکيائون. پر، مون معذرت گهري ۽ واعدو ڪيم ته توهان
 وٽ هن يارهينءَ تي يا ايندڙ مهيني ضرور ايندس. فقير اجازت وٺي
 گاڏيءَ مان لٿا.

”سامي کڻي سنڪ، وڃائي واٽ ٿيا.“

هڪ وچوڙو ٻيو درد، ٽيون صوفين جي جدائي. ”تن ۾ تائو تائو، اڻ
 ڏٺي ڏيهه جي.“ خبر نه رهي ته منهنجي منزل ڪٿي آهي ۽ ڪيڏانهن
 وڃان ٿو. ماٺ واري ملڪ جي سير تي چڙهي ۽ پاڻ کي پاڻ سڃاڻڻ لاءِ

پاڻ ۾ ئي گم ٿي ويس. خبر تان پئي ته ريل گاڏي شام 5 وڳي اسٽيشن تي پهچي ڪي هئي. گاڏيءَ مان لهي ٻاهر نڪتس. هڪ اڻ سونهن، بيواڻ ڏٺو. ملڪ بهاولپور رياست جي حد. بازار مان گهمندو پئي ويس، ته اوچتو هڪ سپاهيءَ ٻانهن ۾ هٿ وڌو ۽ چيائين ته هل ٿاڻي تي. آئون بنا چُون چران جي ساڻس گڏ ٿاڻي تي پهتس. گودڙي ۽ ڪستو ڪلهي ۾. يڪتارو هٿ ۾، الفڻي پهري، گوڏ ۽ گيڙو پٽڪو ٻڌل هيم. مون کي بئج تي ويهاري، پاڻ صوبيدار صاحب کي وٺي آيو. اخلاقي طور صوبيدار سان هٿ ملايم. پڇا شروع ٿي، ڪير آهين؟ ڪٿان آيو آهين؟ ڪيڏانهن ٿو وڃين؟ هن گودڙيءَ ۾ ڇا اٿئي؟ چرس پيئندو آهين؟ ٺڳي ڪرڻ ڄاڻين؟ سي. آءِ. ڊي آهين؟ ڪهڙو ڍنگ پڪيڙيو اٿئي؟ آئون هر هڪ سوال جو جواب خوش اسلوبيءَ سان ڏيندو رهيس. چيم: نه ٺڳ آهيان، نه چرس ٿو پيئان، نڪو ڪو جاسوس آهيان، لالچ جو لقاءَ ڏسڻ ۽ پسڻ نڪتو آهيان. صوبيدار گودڙي کولڻ لاءِ چيو ۽ چيائين ته هن ۾ چرس يا آفيم هوندو يا جاسوسيءَ جا راز هوندا. وري چيائين ته جي اسين هٿ سان ڪا نشيدار شيءِ ملائي، توکي لاکپ ڪريون ته پوءِ، مون چيو ته اهو به سندس سير آهي ۽ جيڪڏهن ڪرايائين ته اکين تي، ڪيسي مان پئسا ڪڍرائي، پاڻ وٽ رکيائين ۽ مون کي اجازت ڏنائين. آئون مهرباني چئي، پنهنجو سامان ڪٿي هلڻ لڳس. ٿورو اڳتي وڌيس ته وري پٺيان سڏ ٿيو. بهرحال، صوبيدار صاحب مون کي پئسا واپس ڏنا، چانهه به پياري ۽ معافي پڻ ورتي. رات اتي ترسي، صبح جو سوڀر بس ۾ سوار ٿي ڪوٽ منڙ پهتس، جتي وضو ڪري حضرت خواجه غلام فرید جي درگاهه جي زيارت ڪيم. دعا ثواب کان فارغ ٿي، ٻاهر ورائندي ۾ درگاهه سامهون منهن ڪري ويهي رهيس. ٿوري دير آرام ڪري، يڪتارو تيار ڪري، راڳ ۾ شروع ٿي ويس. مون ڪلام شروع ڪيو ته دروازي واري فقير اٿي نچڻ شروع ڪيو ۽ ان کي ڏسي ڪي ٻيا فقير به اٿي نچڻ ۽ ڦيريون پائڻ لڳا. مون کي فریدڻ سائينءَ جا جيڪي به دوهيڙا ياد هئا، سي سڀ چيم. پورو

منو ڪلاڪ هڪ ڪلام هليو. وري ٻيو ڪلام شروع ڪيم. اندازاً سوا ڪلاڪ بيهي ويس. اهو وقت مون تي جيڪا حالت طاري هئي، ان وجد جو ڪو بيان نه هو. منهنجي اڳيان ڪيترائي پئسا گڏ ٿي ويا، جيڪي مون نه ڪنيا ۽ نه ڳڻيا. دروازي واري فقير کي چيم ته اهي پئسا تون کڻ. ٻه راتيون اتي رهيس. فقير ڏاڍي خدمت ڪئي.

ڪوٽ مٺ مان روانو ٿي ڊيرا غازي خان مياڻي ٻڍل شاهه آيس. جتي سائين عبدالغفور شاهه جن وٽ ترسييس. اتي چار پنج راتيون رهي، پوءِ موڪلائي ملتان شريف آيس. ملتان ۾ حضرت غوث الحق بهاءُ الدين ذڪريا^ع جي زيارت لاءِ ويس. زيارت ڪري دعا گهري، وري شمس تبريز^ع جي زيارت ڪرڻ لاءِ سندس اوڀر طرف ٺهيل درگاهه تي پهتس. دعا گهري، ٻاهر نڪري عبرت ۽ حيرت جي مڪانن جو سير ڪندو شهر ۾ موجود ڏهه کان ٻارنهن کن زيارتون ڪيم ۽ رات جو وري به درگاهه غوث بهاءُ الحق تي ترسييس. ٽئي ڏينهن صبح جو اُچُ شريف روانو ٿيس. اُچُ شريف تمام جهونو شهر آهي، سندس بازاريون سوڙهيون ۽ گهڻيون پڪين سرن سان ٺهيل آهن. پهرين سيد جلال الدين شاهه^ع جي درگاهه تي آيس. وضو ڪري زيارت ڪيم. دعا ثواب کان فارغ ٿي، پوءِ سڄي درگاهه جو سير ڪيم. سڄي جاءِ ڪاٺ سان ٺهيل هئي. مون کي ياد آهي ته ان جڳهه ۾ اوڻٽيهه ٽنپ هئا. ڪيتريون ئي ڪامون ۽ پٽيون ڇت ۾ لڳل هيون. سڀني ٽنپن تي اُڪريل چٽساليءَ جو نهايت شاندار ۽ نفيس ڪم ٿيل هو. ڏسي حيران رهجي ويس ۽ انهيءَ حيرت ۾ تي چار ڪلاڪ اتي لڳي ويا.¹

بابا وڏي متعلق ڪجهه سارو ٿيون:

عجب دور ستمگر جا ڏسندو وڃان ٿو

ڇا گذري قلب تي سا سهندو وڃان ٿو.

¹ 'خودنوشت احوال زندگي' عنوان تحت آيل مواد شروع کان وٺي ۽ نشان تائين بابا وڏي محمد صابن ميمڻ جو هٿ اکر لکيل آهي. انهيءَ عنوان هيٺ آيل آخر تائين باقي احوال راقم الحروف "مسافر" ميمڻ جو تحرير ٿيل آهي.

مون جنهن خاندان ۾ اڪ کولي، اهو پڙهيل لکيل خاندان پنهنجي موجوده حالات مطابق، نوڪريءَ ۽ زرعي پيشي سان وابسته رهندو پئي آيو آهي. جڏهن شعور ۾ آيس، ته منهنجين اکين پنهنجي چاچي محترم محمد صابن ميمڻ عرف بابا وڏي (مرحوم) ۽ والد صاحب محمد وارث کي خانداني طور حال حيات ڏٺو. بابا سائين ۽ چاچا سائين تعليمي حوالي سان سنڌي فائنل پاس هئا ۽ کين بطور استاد مقرر ڪيو ويو هو. بابا سائين محمد وارث ڪنهن سبب جي ڪري نوڪري ڇڏي هاري جي ڪرت سان وابسته ٿي ويو. جڏهن ته چاچا سائين عرف بابا وڏو آخر تائين استادي پيشي سان منسلڪ رهيو. ڏاڏا سائين مرحوم جان محمد جي وفات کان پوءِ ٻنهي ڀائرن جو گڏ رهڻ ٿيو جيڪو اڄ ڏينهن تائين هلندو اچي پيو. والد صاحب هاري جي ڪري پاڻ گهڻو تڏو ٻني ٻاري جي ڪم ۾ مشغول هوندو هو. جڏهن ته خاندان جي ڪفالت ۽ نظرداريءَ جو بار چاچا سائينءَ جن وٽ رهيو. جيئن ته پاڻ تعليمي سلسلي سان وابسته هئو ان ڪري اسان (ڀائتين) ۽ پنهنجن پتنن کي پڙهائڻ ۽ زندگيءَ جي ضروريات جو فرض احسن طريقي سان آخر تائين نڀايائون. خانداني طور گڏ رهڻ ۽ ڪفالت جي ڪري آئون ۽ منهنجا ڀائر کين ’بابا وڏي‘ جي نالي سان سڏيندا هئاسون. بابا سائين پنهنجي حياتيءَ دوران مون کي ۽ منهنجي ڀائرن، خواهه پنهنجي پتنن جي پڙهائيءَ ۽ شادي مرادي جهڙن فرضن کي پنهنجي حياتيءَ ۾ ئي مڪمل ڪيو. جيئن جيئن شعوري پختگي ايندي وئي، تيئن آئون پڻ سندن فرمانبرداريءَ ۾ پختو ٿيندو ويس. ٻين لفظن ۾ سندن منظور نظر ٿي ويس. منهنجي هميشه اها عادت رهي، ته جڏهن به ڪيڏانهن وڃڻ ٿيندو هو يا ڪو ڪم هوندو هو ته سندن علم ۾ ضرور آڻيندو هوس يا اجازت وٺندو هوس. جيئن ته سندن روحاني محبت جو سلسلو مرشد سائين اعجاز علي راشديءَ سان وابسته هئو ان ڪري مٿن پنهنجي مرشد سائين جن جي صحبت جو ڪافي اثر هو ۽ پاڻ وري اهو اثر اسان (پتنن، ڀائتين ۽ ڀائيڄن) تائين

ورهايائون. پاڻ هميشه مرشد سائينءَ جي امر موجب رهندا هئا ۽ سندن اها ئي ڪوشش هوندي هئي ته جيڪو به وقت گذري شڪر ۽ صبر ۾ گذري پاڻ جڏهن به سائين جن سان نيو سعيد آباد ملڻ ويندا هئا، ته اڪثر ڪري مون کي ۽ پنهنجي پٽ محبوب علي کي گڏ وٺي ويندا هئا.

سندن دوستيءَ جو ناتو استاد پيشي جي ڪري ۽ سائين اعجاز عليءَ جي صحبت ۾ رهڻ جي ڪري تمام وسيع هوندو هو. ايتري قدر جو انهيءَ دوستيءَ جي ناتن ۾ پنهنجي نوڪريءَ تان وقت کان اڳ رٽائرڊ ٿي، مرحوم ظفر علي ارباب (ساڪن: هالا) جي پنين جي سار

1. سنڌ جي نامور عالم اديب ۽ شاعر "منصور" ويراڳيءَ سنه 95-1994ع ۾ مرحوم ظفر علي ارباب جي ياد ۾ "سجڻ سفر هليا" جي نالي سان هڪ ڪتاب مرتب ڪري ڇپايو. انهيءَ ڪتاب ۾ بابا وڏي جا ظفر صاحب بابت لکيل تاثرات 'محبت ۽ سچائيءَ جو قدردان' جي عنوان سان شايع ٿيو. هتي اهو تاثر پڙهندڙن جي دلچسپيءَ لاءِ پوريءَ طرح ڏجي ٿو جنهن مان سندس نثر نويسيءَ تي عبور هئڻ جو پتو پوي ٿو.

محبت ۽ سچائيءَ جو قدردان

موتين جو مان ۽ ملهه ته هر ڪو سچائيءَ ۾ ڪاٺي ڪڇ جو قدردان به ڪو ڪو آئون امل ماڻڪ هجڻ جي هام ٿي ڪانه ٿو هٿان... هڪ گمنام ڪنهن ڪنڊ ۾ پنهنجيءَ دل جا داغ ڌوڻ لاءِ مالڪ سائينءَ جي درگاهه ۾ پٺائيءَ جي چوڻيءَ تحت دانهن ڪري رهيو آهيان ته:

سڏن مٿي سڏڙا، واکو هڏ مَ لاءِ.

من ڪا ڪوڪ سنڌيا ڪوهيارل جي ڪن پٺي

پنهنجي ڪمزورين ۽ ڪوتاهين سان گڏ، قدرت سچائيءَ ۽ صبر جي سعادت سان نوازيو آهي. جا مون لاءِ عظيم دولت آهي ۽ اها ئي وڏي وٺ هئي. جنهن جي بدولت آءٌ محترم سائين مرحوم حاجي ظفر علي ارباب وٽ مانائتو ٿيس سائين مرحوم سان سن 1961ع کان گڏ گذاريم ۽ توڙ نيايم جڏهن پاڻ بيت آفيسر مقرر ٿيو ۽ مون سندس زبردست جي حيثيت ۾ ڪم ڪيو ته ڪجهه وقت بعد ئي منهنجي سچائيءَ ۽ سفر جو کيس مڪمل طرح يقين ۽ اعتبار ٿي ويو. ان بعد امتحان تي مون کي گڏ وٺي هلندا هئا ۽ امتحان توڙي رڪارڊ جي چڪاس جو ڪم منهنجي اعتماد تي هوندو هو. پاڻ منهنجي چيڪ ڪيل رڪارڊ تي يڪدم بنا ڪنهن هٻڪ جي صحيح ڪندا هئا. ان کان سواءِ، ٻني هاري جي حوالي سان مقاطع يا سنڀال قرب ۾ ڪيم ان جو صرف حساب ڪتاب آئون ڪندو هئس ۽ منهنجي حساب ڪتاب تي مڪمل اعتبار ڪندا هئا. مالڪ سائينءَ جي ايتري مهرباني آهي، جو مون ڪوڙ ڪڏهن به نه ڳالهائيو آهي ۽ حرام جي ڪمائي نه پاڻ کاڌي اٿم ۽ نه ٻئي کي ڪارائڻ جو ڪردار ڪيو اٿم.

زندگيءَ جي سفر ۾ سائين ظفر مرحوم ڪنهن وقت ڪجهه ڪاوڙ يا تيزي ڪندا هئا، پر برداشت ڪري ويندو هوس ۽ ٿوري وقت اندر اهڙو رويو رکندا هئا، جو سندن رخ مان معلوم ٿيندو هو ته چڻ معافي وٺي دل کي راضي ڪري رهيو آهي. پاڻ محبت ۽ سچائيءَ جو قدردان هو. هڪ خدا شاهد آهي ته مون ساڻس خدا ڪارڻ ۽ محبت جي وفائيءَ خاطر نيايو. مطلب طلبي نه ڪيم ۽ پنهنجي پاڻ کي سدائين ڪس ڏانهن ڪيم. مرحوم انهيءَ حقيقت کي پروڙي ويندو هو ۽ ان جو قدر ڪندو هو. هونئن ته موصوف اسان جو آفيسر صاحب هو پر هڪ سٺو دوست به هو. اسان ساڻس

سنڀال لاءِ گهوڙا پاڙيءَ طرف ضلعي نئي ۾ ڪافي عرصو رهيا. جڏهن ته 85-1984ع ڌاري پٽ شاهه جي ڀرسان مقاطعي تي ورتل زمين جي پٽ سنڀال ڪيائون. آخرڪار 1985ع جي آخر ۾ پاڻ انهن ڪمن کان فارغ ٿي. پنهنجي ڳوٺ پنجموري ۾ جنرل اسٽور کولي اچي وٺڻ لڳا ۽ گهر جي ڪمن ڪارين کي وقت ڏيڻ لڳا.

1986ع دوران مون کي حيدرآباد ۾ هڪ هٽل تي رسيشن جي نوڪري ملي ۽ منهنجو ڪجهه عرصو حيدرآباد ۾ گذريو. جيئن ته منهنجو هٽل قدم گاهه مولا علي جي ڀرسان هو جتي هر سال محرم جي مهيني ۾ مجلسون ٻڌڻ جو موقعو پڻ مليو. انهن مجلسن جي ٻڌڻ کان پوءِ، منهنجي اندر ۾ هڪ قسم جو اضطراب پيدا ٿيو ۽ ذهن ۾ ڪافي ڪجهه سوال پيدا ٿيا، جنهن جي پورائيءَ لاءِ آئون بابا سائينءَ کان سوال ڪندو هوس. پاڻ جواب ۾ چپ رهڻ لاءِ چوندا هئا. 1988ع ڌاري هٽل جي نوڪري ڇڏڻ کان پوءِ وري ڳوٺ ۾ رهڻ ٿيو. جيئن ته منهنجو ننڍي هوندي کان ديني حوالي سان گهڻو لاڙو هو. ڳوٺ ۾ رهڻ دوران تبليغ وارن جي صحبت جو ڪافي اثر ٿيو. ان اثر جي ڪري منهنجي اندر ۾ تبليغ تي ويڃڻ جو خيال پيدا ٿيو جنهن جي لاءِ آئون ڪانئن اجازت پڻ گهرندو هوس. ان وقت به پاڻ چپ رهڻ لاءِ چيائون. ان بندش منهنجي اندر ڪافي سوال اٿاريا، پر ادب جي حوالي سان آئون ماڻ ۾ رهيس. خاص ڪري ٿيندو ائين هو جو سانجهيءَ جي وقت آئون بابا سائين جن سان ڪچهري ڪندو هوس ۽ پاڻ اڪثر گهر ۾ سائين اعجاز جا ڪلام جهونگاريندا هئا ۽ انهن جي معنيٰ ۽ مطلب کان واقف ڪندا هئا ۽ سوالن جا جواب پڻ سمجهائيندا هئا. جيئن ته مٿن تصوف جو رنگ چڙهيل هو ان ڪري زياده تر صوفيائي ڪچهري

→ سندس ڀائرن ۽ پٽن سان نڀايو. پاڻ اسان جي پٽن ۽ عزيزن سان ڏک سک ۾ نڀايائون. سندس دوستن جو دائرو وسيع هوندو هو. خاص ڪري استادن، مخلصن، وڏن ماڻهن ۽ عام ماڻهن سان ميل ميلاپ، ميٺ محبت ۽ شاديءَ غميءَ ۾ وقت تي پهچڻ ۽ نڀائڻ ۾ ڪا ڪم نه ڇڏيندا هئا. اهڙين عجيب صفتن وارو انسان اڄ اسان کان جدا ٿي ويو آهي. پر، دل اڄ به ياد ٿي ڪري ته ڪٿي آهي اهو محبت ۽ سچائيءَ جو قدردان....!

ڪندا هئا. هڪ ڏينهن معمول جيان گهر ۾ سانجهي نماز کان پوءِ
ڪچهري شروع ٿيڻ کان اڳ پاڻ مون کي ڪلمي شريف جي ورد لاءِ
چيائون ۽ ڪافي دفعا ان جو ورد ڪرايائون. ڪجهه دير جي ماڻ کان
پوءِ پاڻ ڪلمي طيب جي مفهوم ۽ اسرار کان واقف ڪيائون. بقول
'خواجہ غلام فرید' جي:

مين عشق دي دين دا درس پڙهيم پيا درس پڙهان تان ڪافر هان
ڏي حسن تجلي تاب ميڪون، بي تاب سڙان تان ڪافر هان
جنهن راه تون ميڪون يار ملي، بي راه لڙان تان ڪافر هان
جي عشق "فريدا" اي سر منگي، مين مک موڙان تان ڪافر هان
سندن ان اسرار جي آشڪار ڪرڻ کان پوءِ، آئون ڪٿي هيس ۽
ڪيڏانهن ويس، ڪا خبر نه رهي. ڪو وقت مون تي سڪتو طاري ٿي
ويو ۽ چپ ٿي ويس، نه سوال رهيو ۽ نه جواب ڏيڻ جهڙو رهيس. ڪجهه
مهينا ته گونگو ٿي ويس ۽ جڏهن پاڻ سمجهيائون ته وري هڪ ڏينهن
ڪچهريءَ ۾ چيائون ته هاڻ وڃ! ماتم به ڪر ۽ تبليغ به ڪر. آئون
اڃان پهرين گجھارت کي سلجھائي نه سگهيو هوس، ته مٿان وري ٻي
گجھارت. آئون اڻ ڄاڻ ۽ بي عقل، سمجھان ڇا سمجھان. عقل ۽ دماغ
ڪوبه فيصلو نه ڏئي رهيا هئا. نيٺ کين سمجھائيءَ لاءِ عرض ڪيم، ته
پاڻ فرمايائون ته جي ماتم ڪرڻو اٿئي ته پنهنجي گناهن تي ڪر ۽
جيڪڏهن تبليغ ڪرڻي اٿئي ته پنهنجي نفس (يزيد) تي ڪر، ڇو ته
تبليغ لاءِ پهرين تون پاڻ آهين. ڏس ته تون ڪيترو حق تي آهين ۽ حق
جو ڪيترو ساٿ ٿو ڏين. بس، جيڪي ڪجهه اٿئي، پنهنجي اندر ۾
اٿئي، ٻاهر ڪجهه به ڪونهي. بس تلاش ۽ جستجو ختم ٿي ۽ سڀني
سوالن جا جواب ملي ويا ۽ چپ ٿي ويس.

پاڻ هميشه حق حلال جي تلقين ڪندا هئا. اهو ئي سبب هو جو
جڏهن پاڻ ظفر صاحب جون بنيون سنڀاليندا هئا ته ان دوران هڪ
ڏينهن مون کين چيو، ته توهان زمين جا رکوالا آهيو ۽ ڪجهه ڪٿو ته
پاڻ به ڪا زمين وغيره وٺون. پاڻ ڪجهه وقت خاموش رهيا ۽ مون کان

پڇيائون ته ڇا تون حرام کائيندين؟ مون جواب ۾ چيو ته نه ان تي پاڻ چيائون ته پوءِ ڇو تون مون کي حرام کڻي اچڻ لاءِ چوين! جيڪڏهن آئون اهو حرام جو مال کڻي به اچان، ته پوءِ آخرت ۾ تون مون کي ڇڏائيندين. مون کان اهو نه ٿو پڇي، جو پنهنجن ٻچن کي حرام کارايان. ساڳئي وقت، اها تنبيهه به ڪيائون ته وقتي دنيا لاءِ ڪڏهن به حرام جو سهارو نه وٺجو. ايتري قدر جو جڏهن مون کي 1989ع جي آخر ۾ بئنڪ ۾ گودان ڪيپر جي عارضي نوڪري ملي، ته ان وقت به پاڻ مخالفت ڪيائون ۽ پنهنجي ڪوشش سان مون کي بطور جي. ايس. ٽي. جي نوڪري وٺرائي ڏنائون ۽ چيائون ته منهنجي نظر ۾ تون اتي بهتر آهين. پاڻ پنهنجي حياتيءَ ۾ منهنجي راءِ جو تمام گهڻو خيال ڪندا هئا.

محبت جو اهو سلسلو روان دوان رهيو. انهيءَ دوران سندن دوستيءَ جي دم ۾ ڪافي اهل علم، شاعر ۽ صوفي منش ماڻهن سان ملاقات، ڪچهري ۽ خدمت جو موقعو مليو جن ۾ سائين محب الله شاهه راشدي، سائين "اعجاز" راشدي، منصور "ويراڳي"، فقير صادق پنيرو (ڪپرو)، "حافظ" محمد بخش خاصخيلي، سائين انور الدين جتوئي (نوان جتوئي)، استاد عبدالحكيم "ارشاد" لڪير، بشير احمد هيسباڻي، استاد محمد عالم لغاري، پير غلام مجدد سرهندي، محمد خان مڱڻهار، اظهر سمون (مٽياري)، گلزار علي لغاري، بادشاهه (هوت) خان نوحاڻي (ڊگهڙي)، مير محمد پيرزادو، سيد امداد علي شاهه (اڳرو راهو)، سيد غلام محمد شاهه (سيراچ ڪاڪا)، حاجي عبدالخالق عرف حاجي خاڪن ڏيٿو وغيره. سندن دوستيءَ ۽ ڄاڻ سڃاڻ جو سلسلو تمام گهڻو هو جڏهن ته مون هتي صرف انهن شخصيتن جي نالن تي اڪتفا ڪئي آهي. وڌيڪ لاءِ ڏسو ڪتاب 'سخن اعجاز' جنهن ۾ سندس ٻين ڪافي دوستن جا نالا درج ٿيل آهن.

سال 1998ع ۾ سائين اعجاز جي رحلت کان پوءِ پاڻ سائين جن جي ڪتاب کي ترتيب ڏيڻ لاءِ ڪوشاڻ رهيا. تحقيق جي حوالي سان ڪٿي به وڃڻ ٿيندو هو ته آئون ساڻن گڏ هوندو هوس. جيتوڻيڪ پاڻ

اهو سڄو سارو بياض سائين جن کان روبرو چيڪ پڻ ڪرايو هئائين. سائين جن جي رحلت کان پوءِ اڪثر خاموش رهندا هئا ۽ سائينءَ جي رسالي کي قلمي صورت ۾ مڪمل ڪرڻ جي ڪوشش ۾ رڌل رهندا هئا. جڏهن سائين اعجاز جن جو ڪتاب قلمي صورت ۾ مڪمل ٿيو ته اها سال 1999ع جي ڊسمبر جي 4 تاريخ هئي. آئون رات جو سندن ڪمري ۾ ويس ۽ اها منهنجي عادت هوندي هئي، ته رات جو بابا سائين سان ڪچهري ڪري پوءِ سمهندو هوس. اهڙيءَ طرح، پاڻ مون کي ويهڻ لاءِ چيائون ۽ ٻڌايائون ته اڄ اسان جو ڪم پورو ٿي ويو يعني: پاڻ سائين اعجاز جن جو ڪتاب مڪمل ڪري ورتو اٿائين. جڏهن ته ان ڳالهه مان اهو به اشارو هو ته هيءُ اسان جي آخري رات پڻ آهي، جيڪا ڳالهه آئون سمجهي نه سگهيس. کين دم ۽ سهڪ جي آرزو رهندي هئي، پر ان رات اهو محسوس نه ڪرائيندي ڪچهري ڪيائون ۽ گذريل وقت جي سارو ٿين کي ورجايائون. تقريباً 12 وڳي ڌاري مون کي موڪل ڏنائون ۽ اهڙيءَ طرح تاريخ 5 ڊسمبر 1999ع مطابق 26 شعبان المعظم 1419هه بروز آچر تي پنهنجو دم ڏئيءَ جي حوالي ڪيائون. 1991-92ع ۾ پاڻ پنهنجي ڊائريءَ ۾ لکيو هئائون ته سندن هن دنيا مان سفر جي پڄاڻي آچر جي ڏينهن صبح جو سویر يا سانجهيءَ وقت ٿيندي، جيڪا لکت اڄ تائين سندن هٿ اکر موجود آهي. سندن رحلت ڇا هئي، آئون سمجهان ٿو ته خصوصاً مون لاءِ دنيا ختم ٿيڻي هئي، ڇو ته ڪنهن الله واري جي بقول ته ”مرشد جو دنيا مان وڃڻ، هڪ سچي مريد لاءِ قيامت کان گهٽ نه هوندو آهي.“

نانا نظير احمد (پاڻيجو) پڻ سندن حياتيءَ ۾ ۽ مرشد سائين اعجاز جي صحبت جي ڪري ان رنگ ۾ رنگجي چڪو هو ۽ خاص ڪري بابا جن سان گڏ صوفيائين محفلن ۽ ميلن ۾ ويندڙ هو. جنهن ڪري هو پڻ فقيرن ۾ پڻ گهڻو مشهور ٿي چڪو هو. بابا سائينءَ جي رحلت کان پوءِ، نانا نظير احمد اڳتي آيو ۽ سائين سجاد الرسول شاهه (گادي نشين) جي رهنمائيءَ ۾ سائين اعجاز جي رسالي کي ڇپرائڻ ۾

اهم ڪردار ادا ڪيائين ۽ اسان کي بابا سائين جي ڪوٽ محسوس ٿيڻ نه ڏنائين. ان بعد، نانا سائين ۽ بابا سائين جي ڪلام کي پڻ ترتيب ڏئي ڪمپيوٽر مان پروف ڪڍرايا هئا، پر ڪجهه مصروفيتن جي ڪري اهو ڪم پاڻي تڪميل تائين پهچائي نه سگهيو. 2 شوال المڪرم 1433هـ مطابق 2 آڪٽوبر 2008ع جمع رات جو اوچتون نانا نظير احمد ۽ بابا وڏي جو وڏو فرزند جان محمد نيو سعيد آباد ۾ مڪان ڏانهن ويندي روڊ حادثي ۾ ٻئي شهيد ٿي ويا.

انهيءَ مٿئين بيان ڪيل صورتحال جي نتيجي ۾ بابا سائين جن جو ڪتاب جُڙي نه سگهيو. ان بعد، ان ڳالهه کي مون پنهنجو اولين فرض سمجهيو ته بابا سائين جن جو جيڪي ڪجهه ڪلام چيل آهي، ان سان گڏ ڳوٺ پنجموري جي تاريخ ۽ هتان جي روحاني شخصيتن وغيره جي احوال کي سهيڙي ڪتاب جي شڪل ۾ آڻيان. جيتوڻيڪ هن ڪتاب کي ترتيب ڏيندي ان ۾ آيل سمورو مواد بابا سائين ۽ اڳ ۾ ئي پنهنجن ڊائرين ۾ لکي ڇڏيو هو. مون فقط ان مواد کي ڪجهه اهل علم دوستن جي مدد سان ترتيب ڏئي، ڪتابي شڪل ۾ آندو آهي. بابا سائين جي پوئٽرين ۾ سندن فرزند محبوب علي ۽ قربان علي ميمڻ استادي پيشي سان وابسته آهن، جڏهن ته سندن ننڍو پٽ عمران علي درزڪو ڪم ڪندو آهي. ان سان گڏ، سندس ڀاءُ محمد وارث ۽ ان جو اولاد، جنهن ۾ سندس پُٽ گلزار علي، حضور بخش، منظور علي، رشيد علي، سڪندر علي ۽ نثار علي ۽ انهن جو اولاد وغيره شامل آهن.

احقر
”مسافر“ ميمڻ

محمد صابن "خاڪي" پنجمورائيءَ جي خاندان جو شجرو

محمد خان

محمد صابن (اول) - (اولاد لاءِ ڏسو ص 55)

محمد بچل

ابراهيم

امين (لاولد)

غازي

سچيڏنو

ابراهيم

سائينڏنو

آچر

مشتاق

سچيڏنو (لاولد)

عبدالله

محمد

مومن عبدالله

عقلمدار (لاولد)

مولا بخش (لاولد)


مور محمد خان

مقبول محفوظ

امام علي

ڌڻي بخش

اولاد محمد صابن (اول) ولد محمد خان ميمړ



اولاد محمد وارث بن جان محمد صابن (اول)

محمد وارث

گلزار علي (مرتب)

مظفر علي
مظهر علي
اياز علي
جاويد علي

حضور بخش

وقار الملک
مزمل
اکمل

منظور علي

لطف الله
ظفر الله
نعمت الله
عصمت الله

رشيد علي

حبيب الله
کرم الله

سکندر علي (لاولد)

نثار علي

محمد علي

جان محمد

خاڪيءَ سنڌو خيال

مٿن

(ڪلام... خاڪيءَ پنجمورائي)

بِسْمِ اللَّهِ الرَّحْمَنِ الرَّحِيمِ
 فَحَقِّدْهُ نَفْسِي عَلَى رَسُولِهِ الْكَرِيمِ
 ۱ ما بعد: بالوقبله سابقی معیند موصی الدین شاه
 ولد اعلیٰ صفورت قبله سابقی معیند
 ۱ مہسان اللہ شاه سابقی

معیند ن سبب، اسباب جو سلسلو یا کار
 خاندان قبلہ سابقی عمرہ راشدہ شاه روضی دہلی
 رحمۃ اللہ علیہ من سابق ملی تو۔ ان کبریٰ را حیدر
 خاندان بی نالی مہسان ہی خاندان مشہور انہی
 ۱ پیر سابق روضی دہلی جو خاندان شاه معیند
 لکھی وارن مہسان ملی تو۔ ان کبریٰ خاندان
 لکھی مہسان خاندان مہسان بی مدحت مہمانی تو
 حیدر تہ سید موصی الدین شاه بن سید ام مہسان اللہ
 روضی دہلی بن معیند راشد اللہ شاه خلافت دہلی
 بن معیند روضی الدین شاه بیعت دہلی بن
 سید محمد یس شاہ رجاہین وار بن
 سید حضرت معیند راشدہ شاه
 روضی دہلی رحمۃ اللہ علیہ

_____ خاکِء سندوخیال _____

ایات

(1)

دلڙي ڏنيم تو يار کي، رڪج سَڄڻ! سنڀالي،
ڪئي اٿم قرب لاءِ، تو حبيب حوالي،
”خاڪيءَ“ کي خريد ڪيئي، سو جدا ڪيئن جالي،
الله جي نالي، منهنجي دل کي رڪڙين دل سان.

(2)

دل کي رڪڙين دل سان، ٻيڻا وجهي پَڪ،
ته لهي آوساڻ اندر جي، ڏور ٿين سڀ ڏُڪ،
”خاڪي“ هن خبر جي، پوي نه ڪنهن پَرَڪ،
ٿينئي ڄمارُون لَڪ، منهنجي دل کي رڪڙين دل سان.

(3)

سِڪندي سِڪندي سِڪ ۾، گهاريم سڀ ڄمار
دوست دلبر دل ۾، لائي يارا لغار
وڄائون سڀ وسري ويون، ڪانهي سُرَت سنڀار
نشا چڙهيا نينهن جا، ”خاڪيءَ“ کي خمار
پيريءَ تائين پچار آهي تنهنجي عشق جي.

(4)

هڪر هلي آءُ، تون وري يارا وري
سَري تنهنجي سَپرين، پر منهنجي ڪا نه سَري
ڪيئن ڪريان، ڪاڏي وڃان، آهي ڏاڍي دل پري
”خاڪيءَ“ سَندي خيال ۾، تنهنجي ذوق ذري
بيهر باهه پري، آهي تنهنجي عشق جي.

(5)

دل کي رکڄئين دل سان، ساجد مڃ صلاح،
تون دلبر ڏٺي دل جو تون تون پرين، تون پساه،
مرشد 'محي الدين' تون، هادي تون همراه،
خوشيئون "خاڪي" تي ڪيئي، نرم! نيڪ نگاه،
تنهنجي اکين منجهه الله، آهي مون اثبات ڪيو.

(6)

آهي مون اثبات ڪيو ڊپ نه ڪو آ ڊاء،
سجڻ سنڌيءَ سڪ جو ثابت چڪيم ساء،
"خاڪي" سر گهوري ڇڏيو ڪيو پوءِ نه سڏ سماء،
لال منجهه لڪاء، جي ڏسو مون جيئن جيڏيون.

(7)

ڍول ڪيئي جي قول مون سان، سي پاراچي هڪ واري - ٿئي بهاري،
مڙئي مڌايون معاف ڪري، تون دوست ڏي دلداري - ٿئي بهاري،
عيب ڍڪي هن اوڳيءَ جا، سهڻا ڪر سرداري - ٿئي بهاري،
"خاڪي" تي 'اعجاز' ڪرين ڪا، پنهنجي نظر پياري - ٿئي بهاري

(8)

'اعجاز' تنهنجا آباد هجن، هي محبت وارا ميڙا، - وسڻي ويڙها،
آسودو رهين تون شاد سدا، نابود ٿين ڪر ڪيڙا، - وسڻي ويڙها،
هن گنج منجهان سڀ سَهَنجُ ٿيئي، رب پار ڪرئي شل پيڙا، - وسڻي ويڙها،
صبر صداقت، طاعت تقوي، سڀئي توسان سهيڙا، - وسڻي ويڙها،
تنهنجي سچائي سبق اسان لاءِ، قسم ڪٿان پيا ڪهڙا، - وسڻي ويڙها،
"خاڪي" سان سڀ پال پلايون، تنهنجا ٿيڙا پيڙا، - وسڻي ويڙها.

(9)

ساهه صدق قربان ڪري، اڄ سر جو سانگو مٽيو - هاڻ نه هٽيو
 يار ڪٿي انڪار ڪيو ته به منهنڙو مٿو نه مٽيو - هاڻ نه هٽيو
 پيار جنهن سان ننڍپڻ ۾ لائڻ ڪيئن پلا سو گهٽيو - هاڻ نه هٽيو
 ميدان جنهن ۾ سِر جي بازي "خاڪي" سو پڙ ڪٽيو - هاڻ نه هٽيو.

(10)

مون کي ماهه جبين، ڪئي هدايت حق جي،
 سدا ره صبر ۾، ڪُڇ ڪُڇ واتان ڪين،
 بَدج توڪل ٿر هو ثابت ساڻ يقين،
 "خاڪي" کي 'اعجاز' ڪئي ته دل هيءَ تلقين،
 ته الحمد لله آمين، دَور ڪندو ره دل ۾.

(11)

دانُ ڏئين ٿو دُهر، تو در جي اچن،
 ڪنا ڪوجها ميرڙا، هڙئي چو نه هجن،
 ڀريو پَنڊار ڀرم جا، وٽان تو وڃن،
 ڏين ونڊُ ورهائيو پوءِ جيڪي جيئن وٺن،
 ڪي نوازين نظر سان، ڪي گهائين منجهه ڳفٽن،
 ڪي دم درس ڌروني سان ڪي موهين ساڻ مُرڪن،
 ڪي ادب ۽ اخلاق مان، ڪي صبر مان سِڪن،
 ڪي سڪائين سِڪ ۾، لٽون سنڌي لياڪن،
 انهن پارين 'اعجاز' تون، ٿو مست ڪرين مستن،
 "خاڪي" انهيءَ خيال کي سمجهو ڪي سمجهن،
 مري مري جيئن، ماڻن سي مشاهدو.

(12)

هادي ٿي همراھ، گمراھي گرداب ۾
آھي نفس اماره ڪٿي مون تي ڪستئون ڪاھ
ڪاڻھي ڪميٽيءَ جي، وارث تو ريءَ واھ،
"خاڪي" سنڌي خيال کي سمجھائين سنئين راھ
ڪري ٺيڪ نگاه، اوکيءَ مان اُڪار تون

(13)

هادي منهنجي حال تي، نظر نوري ڪر،
حقيقت مون حال جي، توکي ثابت سر ٻسر،
منشا رکي من ۾ آيس داوَر تنهنجي دَرِ
"خاڪي" سنڌي خيال تي، نافع ڪر نظر
مخفي سڀ منظر، مظهر ۾ معلوم ٿئي

(14)

جاني هن جهان ۾ ڪوجها ڪر نه ڪم
اٿي ملڪ فنا جو رڳو غم وهم
مخلص ٿي مخلوق سان، پري قرب قدم
جيڪي جيئرا دم سي پورا ڪج پريت سان

(15)

جامع آھي جهان ۾ قدرت جو ڪمال،
جائج حق هم کي، حاصل ڪر حال،
ظاهر ذوالجلال، "خاڪي" پسندين خيال ۾

(16)

پسين جو ڪُڪ پَن، آھي امر ان جو
امر سان اظهار ٿيو 'گَنز' منجهان چئي 'گَن'،
مظهر مان معلوم ٿيو 'فَيِڪُون' وارو فن،
'قرب' ۽ 'نَحْنُ'، "خاڪي" خود خيال ٿيو

(17)

پسین پنهنجي پاڻ ۾ جيڪو ساهه پساهه،
'ونفخت فيہ من الروحي'، ان جو ئي ارواح،
اتس عبدیت جو پردو پوش پناهه،
"خاڪي" سڀ مخلوق آ، راز 'کنز' جو راهه،
آدم منجهه الله، آهي مظهر عشق جو.

(18)

دم دم سندو دل ۾، ڌري ڏس ڌيان،
عدم مان موجود هو مائيئين ملڪ مڪان،
عبدیت جي اولي جو جامو پهري جان،
"خاڪي" گم ٿي خيال ۾، لاهي شڪ گمان،
صفت منجهه سبحان، آهي مظهر عشق جو.

(19)

ڏسڻ واري ڏيهه کي، ڏوري ڪي ڏسندا،
پائي جهاتي جيءَ ۾، ڪات هيٺان ڪسندا،
"خاڪي" انهيءَ خيال کي، راز وارا رسندا،
پرین سي پسندا، رهبر جن سان راهه ۾.

(20)

ڏسڻ واري ڏيهه کي، ڏوري ڏٺو جن،
پاڻ سڃاتو پانهنجو اتي اشرافن،
ڪنهن سان ڪچن کينڪي ماڻ مطالع ڪن،
"خاڪي" پنهنجي خيال ۾، ڳجهان ڳجهه ڳهن،
تون پڻ وٽان ٿين، ماڻي ڏس مشاهدو.

(21)

ڏسڻ واري ڏيهه کي، ڏوري ڏٺائون،
هي، هو هيڏانهن، هوڏانهن، سڀ ۾ سوچيائون،
ڪٿي ڏٺون ڪونه ڪو تون، مون، آئون،
"خاڪي" خاڪو خيال جو خود جو ڪوليائون،
ته پاڻئون پسيائون، ساجن سندو سوجهرو.

(22)

نيستيءَ نيئي، هستيءَ کي حيران ڪيو
پاڻ وڃاير پانهنجو پاڻان منجهه پيئي،
ٿيون تسلا تون تن کي، مون کي منجهان ئي،
ساجن سڪ ڏيئي "خاڪي" کي خوشحال ڪيو.

(23)

هنئين ساڻ هنڌيءَ جي توسان ڪريان ڳالهڙيون،
صبر، سڪ ۽ سچ جي، دامن هٿ ۾ پاءِ،
درگذر ڪر دلير ٿي، ڪاوڙ ڪيم ڪماءِ،
اندر آئينو ڪري تنهن ۾ پاڻ پساءِ،
"خاڪي" گرم ٿي خيال ۾، خوديءَ کي ڪپاءِ،
تهان پوءِ ڪنداءِ، پرين توکي پانهنجو.

(24)

آهين خود خيال، اٿئي مطلب خيال ۾،
خيال ڪمائي خيال سان، مائج جوت جمال،
ته واحد جو وصال، "خاڪي" پسندين خيال ۾.

(25)

وحدت ڪثرت وچ ۾ ويا سي نه وريا،
ڪيل قول ’قالوءَ‘ جا، پورا تن پريا،
هتي هن لباس ۾ چئجن سي چريا،
”خاڪي“ انهيءَ خيال کي سمجهن سرت پريا،
سي توڪل ساڻ ٿريا، گمراهيون گرداب جون.

(26)

بوڙي پيائيءَ کي، پتي پاڙئون ڇڏ،
جنهن کي پائنئين جدا ٿو اٿئي سو ئي گڏ،
”الانسان سري وَاَنَا سِرّه“، اندر پنهنجو اڏ،
”خاڪي“ پنهنجي خيال مان، لاڳاپا سڀ لڏ،
جنهن کي ڪرين سڏ، سڏڻ وارو سو آهين.

(27)

آئينو عجيب کي، ڪوھ نه ڪيئي ڪالهه،
حيث ٿنهنجي حال، جو ڏٺي ڪين ڏسڻ کي.

(28)

آئينو عجيب کي، جنين ڪالهه ڪيو
حاضر حقيقت جو پرو تن پيو
ڏٺون ڪونه پيو ”خاڪي“ پنهنجي خيال ۾.

(29)

آئينو عجيب کي، ڪالهه نه ڪيئي ڪوھ،
مايا، مال مهت جو ٿو توکي ماري موھ،
”الدنيا جيفتاً وَ طالِبُ ڪلا بھا“، لڳي ٿئين لوھ،
پاڻهي ”خاڪي“ پاڻ سان، ايڏو ڪر نه اندوھ،
آئيني مان اک ڪڍڻ، ڏاڍو اٿئي ڏوھ،
تڏهن ٿيندءِ توھ، جڏهن سڃاڻندين سيد کي.

(30)

آئينو عجيب ڪي، ڪالهه ئي ڪيو جن،
ٿيون تسلائون تن ڪي، منجهڻون منجهان من،
اهي ئي آهن، "خاڪي" گم خيال ۾.

(31)

آئينو عجيب ڪي، وڃي ڪري ويه،
اٿئي اُتي عشق جو انت نه ڪوئي چيه،
"خاڪي" سمجهه خيال ڪي، ڏور مَ تون پرڏيه،
پَلَسَ پائي پيه، ته ملئي وِٽِ وصال جي.

(32)

آئينو عجيب ڪري اندر تون اُجار
ڪوري ڪي قلوب مان، پيائيءَ جي ٻار
ڪاهي پَسَ ڪارونپار ۾، اڳ پوءِ ڪيمَ نهار
رڪندين سِڪَ سيد جي، ته پيڙا اٿئي ڀار
"خاڪي" خبردار حيرت واري حال ۾.

(33)

آئينو عجيب ڪري ڏنم نيٺ الله،
سوئي محب مجيب سو رهبر سوئي راه،
"خاڪي" رکج خيال ۾، وڏو اِيءُ ويساه،
سوئي ساه پَساه، سوئي رڳون ساه جون.

(34)

آئينو عجيب ڪري پنهنجو پسج پاڻ،
صورت ۾ سمائجي، سچو سُرُ سڃاڻ،
ته حاضر حقيقت جو پوي تو پريان،
ڄاڻ اهوئي ڄاڻ، شاهدي ۾ مَحو ٿي.



_____خاکیء سند و خیال_____

وایون

(1)

آهي پاڻ الله

ريءَ الله ٻيو وري چاهي!

'خلق الادم علي صورته'، آهي پاڻ گواهه

ريءَ الله ٻيو وري چاهي!

سڀ جاءِ، سڀ هنڌ، صورت وارو ٺاهي آيو ٺاهه

ريءَ الله ٻيو وري چاهي!

عشق، حسن جي عين اشاري، آيو ٿي ارواح،

ريءَ الله ٻيو وري چاهي!

ڪاٿي هادي هدايت وارو ڪاٿي ٿيو گمراهه

ريءَ الله ٻيو وري چاهي!

اتم "خاڪي" روزاڻل کان، وحدت منجهه ويساهه

ريءَ الله ٻيو وري چاهي!



(2)

سوين نالن سان سڏجان پيو

پر آهيان عشق سڳورو يارا

پنهنجي گهر ۾ پاڻ وڃائي، پنهنجو ٿيڙس گهرورو يار

پر آهيان عشق سڳورو يارا

راز پنهنجي سان پاڻهڻي آيس ڪنهن تي ڪونهي ٿورو يار

پر آهيان عشق سڳورو يارا

’آدم‘ اولي عشق ڪمايم آهيان آدم خورو يار

پر آهيان عشق سڳورو يارا

حاضر ناضر آهيان هر جاءِ، نرمِل نينهن نسورو يار

پر آهيان عشق سڳورو يارا

”خاڪي“ پنهنجو نام سڏائي، ڳوٺ ٻڌم ’پنجمورو‘ يار

پر آهيان عشق سڳورو يارا



(3)

حق موجود هم پر آهي. ننگ ڇڏي ٿي نانگو
لاهي سانگو!

لوڪ ملامت، جهيڙا جُنيون، پاءِ ڳلا جو گهانگو
لاهي سانگو!

اُلتِي جهات اندر پر پائي، اُلتو وڃ اٿانگو
لاهي سانگو!

'مُوٿو قَبَل' مرد مري وڃ، لنگهه اهو تون لانگو
لاهي سانگو!

"خاڪي" خيال پيا سڀ پوڙي بَنجُ بره جو بانگو
لاهي سانگو!



(4)

عشق اڳون آ ديس گرو

امرت هي اوتار همارا!

تن من تار طلب دي لائس، توم نوم تنن ٿرو ٿرو

امرت هي اوتار همارا!

پوت پرم دا ڀولا ڀن ڪي، ٿيان ٿيان ڪر ٿيان ٿرو

امرت هي اوتار همارا!

آپي آپ اندر وڃ آيا، دام هري هر نام هرو

امرت هي اوتار همارا!

ڀنٽ ڀرولي پرجهي "خاڪي"، شام صبح ڪر شبد ٿرو

امرت هي اوتار همارا!



(5)

آپ ڪون آپ ويڪڻ ڪيتي،
آپ ئي آتا جاتا هون!
سير همارا سب جا هويا، صورت وچ سماتا هون،
آپ ئي آتا جاتا هون!
'وَنَحْنُ اقْرَبُ' وار نه ويڃا، ڪامل قرب ڪماتا هون،
آپ ئي آتا جاتا هون!
مائي، باپ، نه بيتا ميرا، ڄايا نه ڪنهن ڄاتا هون،
آپ ئي آتا جاتا هون!
منصوري منصب دي اندر گيت 'اناالحق' گاتا هون،
آپ ئي آتا جاتا هون!
"خاڪي" چولي اندر ٻولي، سارا سُر سناتا هون،
آپ ئي آتا جاتا هون!



(6)

هردي اندر هو هو هو

هر دم حق الله!

هر دم سان دل ۾ دائر قائم، تيان ڌمالي ڏو ڏو ڏو

هر دم حق الله!

گهٽ ۾ گهيو ڳيان ڳڻ جو گردش سان گڏ گهو گهو گهو

هر دم حق الله!

جوت جمالي جلوي سان ٿي، جان جسم ۾ جُهو جُهو جُهو

هر دم حق الله!

ڇاتيءَ منجهه ڇپايم "خاڪي"، ڇير چنن چم چو چو چو

هر دم حق الله!



(7)

اڇ تـ لڪي لنئون لايون

لنئون ڇو لڪايون لوڪان لڪايون

پيار جون ڳالهيون پاڻ ۾ اوريون، ٻئي کي ڇا لاءِ ٻڌايون،
سوز سڄايون، سيني سمايون

حال ونديون هڪ ٻئي سان ويهي، جيءَ منجهه جوڙي جايون،
سوز سڄايون، سيني سمايون

ساهر سلهاڙي ساج سائين، ڳالهه اها وري ڳايون،
سوز سڄايون، سيني سمايون

خيال جون خيال ۾ "خاڪي"، واري واري ورجايون،
سوز سڄايون، سيني سمايون



اٿان مقصد اور نه لائي هون.
 اسان آپ کون ويڪڙ آئي هون!
 آپ ويڪڙ دا پيوسي اراده، ’گن‘ دي بين بجائي هون.
 اسان آپ کون ويڪڙ آئي هون!
 عشق امانت آبي اناڪي، بار بره سر چائي هون.
 اسان آپ کون ويڪڙ آئي هون!
 عاشق معشوق دا جاما پاڪي، آبي عشق ڪڏائي هون.
 اسان آپ کون ويڪڙ آئي هون!
 اڀڙا آپ وچ ويڪ نظارا، گيت ’انالحق‘ گائي هون.
 اسان آپ کون ويڪڙ آئي هون!
 پهر پوشاڪان رنگ برنگي، شوق شغل فرمائي هون.
 اسان آپ کون ويڪڙ آئي هون!
 ڪٿان مومن، برهمن، جوشي، ڪٿان ساذ سڏائي هون.
 اسان آپ کون ويڪڙ آئي هون!
 ڪٿان ظالم، ڪٿان ٿالم، ڪٿان آپ ڪهائي هون.
 اسان آپ کون ويڪڙ آئي هون!
 ڪٿان زاهد، عالم، قاري، ڪٿان ڪفر ڪمائي هون.
 اسان آپ کون ويڪڙ آئي هون!
 سير سمورا ٿاب پيوسي، ناتا توڙ نپائي هون.
 اسان آپ کون ويڪڙ آئي هون!
 ”خاڪي“ چولي ابديت اولي، انس ۾ آپ الائي هون.
 اسان آپ کون ويڪڙ آئي هون!



_____خاکي ۽ سندو خيال_____

کافیون

(1)

ڪانهي ٻي ڪل يار ڏولڻ.

پنهنجيءَ ۾ بس آهيون پورا.

پنهنجون سوچون پاڻ ۾ سوچون پنهنجي پاڻ کي پاڻ ۾ لوجيون
خاصا ٿي خبروار ڏولڻ. پنهنجيءَ ۾ بس آهيون پورا.

پاڻ پسائين پنهنجو پساو صورت واري سير ۾ سارو
نظارو نروار ڏولڻ. پنهنجيءَ ۾ بس آهيون پورا.

يار پرينءَ جا پار سڃاڻون، ڌار نه تنهن کي دل کان ڄاڻون
هر دم ٿي حبدار ڏولڻ. پنهنجيءَ ۾ بس آهيون پورا.

نظر ۾ آهي نقش اهو ئي، سر ۾ سڃاڻم ثابت سوئي،
ساقِي سيد سردار ڏولڻ. پنهنجيءَ ۾ بس آهيون پورا.

معني واري مام جا ماهر، 'ڪُل شيءِ' تي آهيون قائم قادر
اهڙا اٿئون اختيار ڏولڻ. پنهنجيءَ ۾ بس آهيون پورا.

"خاڪي" خيال تو خيال کي کولي، انس جي چولي پاڻ ٿو ٻولي
اهو اٿم اعتبار ڏولڻ. پنهنجيءَ ۾ بس آهيون پورا.



(2)

جيڪو سمجھي جيئن،

تنهن جي ڏسڻ ۾ تهڙو آهيان.

جوئي آهيان سوئي آهيان، گھڻي هوندي نوئي آهيان،
عشق حسن ساڻ ائين، اصل کان بس اهڙو آهيان.

ڏس ڏسڻ سان ڏيهه سڄي ۾، هيٺ مٿي ۽ سڄي ڪهي ۾،
سڀ منجهه صورت سيئن، پوءِ به پڇين ٿو ته ڪهڙو آهيان.

هر مظهر ۾ ظاهر باطن، هر جاءِ هر هنڌ ثابت ساڪن،
توڪي سمجهايان ڪيئن، سمجھه ڪٿي تو جهڙو آهيان.

گهور حسن جي ”خاڪي“ گهايس پاڻ تي عاشق بنجي آيس
هوڪو هلايم هيئن، ته نينهن وارن لاءِ نيڙو آهيان.



(3)

آئون عشق عجب اڪسير آهيان.

هن خواب جو گجهه تعبير آهيان.

ڪٿ ذات صفات ۾ ظاهر ٿي، ڪٿ مخفي خيال جو ماهر ٿي،

ڪٿ سوز ڪٿي هڪ ساحر ٿي، 'گل شيءَ' ٿيو ته قدیر آهيان.

ڪٿ دين فقہ اسلام آهيان، ڪٿ واه گرو هر نام آهيان،

ڪٿ نازڪ ناز خرام آهيان، ڪٿ پير امير فقير آهيان.

ڪٿ ظالم جابر گُورُ آهيان، ڪٿ مظلومي مشهور آهيان،

ڪٿ شهنشاهه شهزور آهيان، خود خيال ڪٿي ڪند کير آهيان.

ڪٿ آڙه ڪٿ گلزار آهيان، ڪٿ دُلُ دل تي هسوار آهيان،

ڪٿ "خاڪي" خبروار آهيان، ڪٿ خاڪِ مٽيءَ جو ڏير آهيان.



(4)

هي پڪي آ ڀرت وارو ٻُڌ انهيءَ جون ٻوليون،
ڀاڻ ڪي پاڻهڻي لڪائڻ لاءِ چاڙهيئين ڪئين چوليون
'ڪنت ڪنزا مخفيا' مان، عشق لايون الوليون،
هن سبب هڪڙي ڪڍي هت، حسن لايون هوليون،
سڪ ڪڍي اهڙو ستايس، چوه مان ڏئي چوليون،
سڀ وسايئين سرمڙي هي، جل جنجل جون جهوليون
چولي چولي ۾ ٿو ٻولي، مٺيون مٺيون ٻوليون،
جن بيائيءَ ريءَ ٻُڌيون، خبرون تنين هي ڪوليون،
جان ڪڍي "خاڪي" جسم ۾ هيءَ گجھارت ڳوليون،
ڀاڻ سائين ڀاڻ ٻانهو پَوَ لڌا ڀَل ڀوليون



(5)

ڏاڍو عشق آهين شهزورو تون نالي نام ڪورو
نيٺ ته مون کي نانءُ چڙهائي، ڏياربيئي شهر ڍنڍورو!
گهڻو لڪيس پر ڪين لڪائي هتان حسن جي قيد ڪرائبي
گولي گولي گچيءَ پارايبي، ڏاهپ سان هي ڏورو
ڏياربيئي شهر ڍنڍورو!

هنيو حسن جا ڏنگ ڏورائين، عاشق بيٺو قتل ڪرائين،
ازل ابد کان اهڙو آهين، ظالم زابر زورو
ڏياربيئي شهر ڍنڍورو!

عشق منڊيئي اهڙا منڊ مانڊاٿا، ڪن لاءِ سوري ڪن لاءِ گهاٿا،
توڪي سڃاڻن سالڪ سڃاڻا، بلڪل ناهين پورو
ڏياربيئي شهر ڍنڍورو!

عشق مچايبي محبت ميڙا، رمزن وارا رنگ اوڙا،
جن جا توسان ’ونحن‘ ويڙها، تون به تنين جو گهورو
ڏياربيئي شهر ڍنڍورو!

عشق الاهي آهين امانت، دل جي صفائي پاڪ محبت،
صبر صداقت روهي رغبت، ساڪ سان آهين سدورو
ڏياربيئي شهر ڍنڍورو!

آيون آيون جيءُ ڪري آيون، جيءُ ۾ جوڙيم تولا جايون،
مون تي تنهنجون پال پلايون، آهين نور نسورو
ڏياربيئي شهر ڍنڍورو!

”خاڪي“ پتلو خاڪ مان جوڙي تنهن ۾ ويٺو خيمان ڪوڙي
لامڪائون منهنڙو موڙي مڪان مڪين ٿئين ’پنجمورو‘،
ڏياربيئي شهر ڍنڍورو!



(6)

هلي آءُ سهڻا، گهڙيون گڏ گذاريون،
 ملي هڪٻئي سان، دلڙيون ته ٺاريون،
 غمن ۾ پئي گذري، منهنجي حياتي،
 ويا غم وڪوڙي، سنگتي نه ساڻي،
 ڪنيم تنهنجي خاطر خلق جون خواريون،
 مندون موٽي آيون، آئين ڪين جاني،
 تڪي راهون تنهنجون، وڃايم جواني،
 سڄيون راتيون سک ۾ ڪيان روئي زاريون،
 هتي هيڪليءَ کي، ڇڏي ڇو وئين تون،
 خفا ڇڏي پلا ڇو مون کان ٿئين تون،
 ڪيئي جيڪي ڳالهيون پرين تون پاريون،
 خطادار "خاڪي"، تنهنجو يار ياڪي،
 نپائج تنهين سان، آهي دم جو باقي،
 رڳو ياد رهنديون يارن جون ياريون



(7)

ڏاڍي يار سڄڻ لڻ لائي.

اسان سان لائي توڙ نپائي.

اسين عالي موالِي سوالي، آهيون پال سندس جا پالي،
سوز سڪڻ جي سڏيو ڏئي ٿو سُرڪي روز سَوائي.

هو پياري پُر پئمانا، ٿو موهيو ڪري مستانا،
انهيءَ مستيءَ جي مئخاني منڊل ۾، مستن موج مچائي.

هتان عشق عجب عاليشان مليو روز ڏڏن کي ڏان مليو
هتان حال وارن کي حال مليو، هتان مليو صبر سچائي.

آهي ساڳي 'عليءَ' جي صورت، آهي ساڳي 'نبيءَ' جي سيرت،
صورت سيرت ساڻ سدائين، آهي هڪو هڪ جائي.

هي "خاڪي" چولو پائي، آيو پنهنجو پاڻ لڪائي،
صحيح سڃاڻم ثابت سر کي، پائون ڪيئن پڌرائي.



(8)

منهجي مٺي سڄڻ جا، نٽ ناز سڀ نيارا،
رمزون عجب عجائب، رنگ راز سڀ نيارا.
هر جاءِ سو وسي ٿو هر ڪي ته سو ڏسي ٿو
پاڻ ئي پنهنجا پسي ٿو پرواز سڀ نيارا.
'ونحن' ۾ پائي ويڙها، لائي ٿو جيءَ ۾ جهيڙا،
اهڙا اٿس اوڙا، انداز سڀ نيارا.
جامان سوين ڍڪيائين، ڪيڏي نه لڪ ڪيائين،
آهي اهو ئي سائين، سُر ساز سڀ نيارا.
"خاڪي" خيال ڪولي، پس يار ڪي وڙولي،
هر جاءِ هو ٿو ٻولي، آواز سڀ نيارا.



(9)

اسان جو رهبر آهين، اسان جو هادي آهين،
سڀ تنهنجا دامن گير، منهنجا دلبر ماه منير.
سيد توکي سوال ڪريون ٿا، روئي روئي حال ڪريون ٿا،
چڏيو بدلائي تقدير، منهنجا دلبر ماه منير.
آهين نبيءَ جو آل پيارو ساڳي صورت سيرت وارو
ساڳي تون تصوير، منهنجا دلبر ماه منير.
'جهنڊي وارا' تنهنجو نعرو هر جاءِ حق حقيقت وارو
صاف سچو تفسير، منهنجا دلبر ماه منير.
"خاڪيءَ" جهڙا تنهنجا گولا، اگلا سگلا، بالا ڀولا،
ڦيريدار فقير، منهنجا دلبر ماه منير.



(10)

دل ٿي چوي جو دم جيٿان،
توتان مٺا صدقي ٿيان.
ساه سر ۽ جسم سارو ۽ اڃان سڀ مال زر
جنهن گهور سان گهائي وئين، تنهن گهور تان گهوري وڃان
محفل هجي مخفي متل، ۽ تون هجين ساقي سندر
تو هٿان ڪو ڀرت جو پيالو پيارل پڙ پيان.
ميخ محبت جي هڻي، مخمور تو مون کي ڪيو
مست مان تو تي ٿيس، جو مُرڪ سان ماريئي ميان.
آهي "خاڪي" آرزو هي ڀرت شل پوري پُري
واعدا وفا جا جي ڪيم پورا ٿين تنهنجي اڳيان



(11)

ڪهڙو نه اتم ڀاڳ، جو مليو سجن سجن،
 ڏسندي ئي ڏسندي جنهن کي، ٿيان توڇڪن چڪن.
 ٻڌندو هيس ٻين کان، صفت تنهنجي حسن جي،
 توکي ڏنم ته ٿي ويس، مست و مگن مگن.
 جيڪي اڳي ڪيائين، سچائيءَ جا قول ڪي،
 ڀاريا سي مون سان پيارل، پنهنجا وچن وچن.
 تنهنجي حسن جمال جو ڪونهي مثال ڪو،
 توسان چو پيٽ ڪريان، جنت عدن عدن.
 هيڏو ڪرم عنايت، مهر و سخا وفا،
 ڪهڙو ڳڻي ڳڻيندس، تنهنجو مان ڪُن ٻُڳُن.
 سوسن، سنبل، صنوبر، توڙي ڪنول، گلاب،
 تن کان نفيس نازڪ، تنهنجو بدن بدن.
 ”خاڪي“ ۾ ڪڏهن مخفي، ڪڏهن تو عيان ٿئي،
 جلوه جمال تنهنجو ۽ جوهر جشن جشن.



(12)

منهنجو شاه حيدر سيد آ سهارو
دم قدم آ جنهن جو گلن کان قرارو.
حمایت، هدايت، سخاوت، سچائي،
نبوت، امامت انهيءَ گهر تي آئي.
شرف شاه شاهان، وڏي شان وارو.
بہ بالا بٻر نر برابر بهادر
نبي پاڪ نرمل جو حيدر برادر
کٽيئين ڪوٽ خيبر، هٿي حق جو نعرو.
دران تنهنجي سوالي، وريو کين خالي،
جو آيو تي عاجز ٿيو مالا مالي،
ٻُرن سان ڪري ٿو پلايون پلارو.
اڙين عاصين ۽ هيٺن سان آ حامي،
ڪري ڪوجهڙن سان محبت مدامي،
ڪندو سوئي نرمل نگه ناميارو.
عجب راز 'اعجاز' جي رنگ رچايو
خوشيئون خيال "خاڪي" سان لچپال لايو
پسائيندو پنهنجو سو پل پل پيارو.



(13)

جنهن يار کي دلڙي پيار ڪيو

سو هاءِ زماني ڌار ڪيو.

ڪنهن ٿي چيو ته منهنجو آهين، ۽ ڪنهن کي پنهنجو سمجهيم ٿي.
دم سان پنهنجي دم کي ملائي، دل جو محرم سمجهيم ٿي.
سو جاني ٿيو اڃ مون کان جدا، انهيءَ درد اٿم لاچار ڪيو.
سڪ جي نه گهڙي ڪا سنڀران ٿو دڪ درد گهڻو ياد اٿم.
هڪ يار ڪپي، بس يار ڪپي، دل تي سدا فرياد اٿم.
ڏوه ته دل جو آهي ڀل، جنهن کي اکين چئي اظهار ڪيو.
دل جي تمنا دل ۾ رهي، آباد چمن برباد ٿيو.
هاءِ نه قسمت ساڻ ڏٺو فرياد ٿيو پر داد نه ٿيو.
چئ ته ڀلا ڪيئن دل سڙجي، آ برهه جنهن کي بيمار ڪيو.
ٿي "خاڪي" هرگز ڪين خفا، پيو سهج ستم ۽ جور و جفا.
لاءِ توڙ نڀاڻ جو هي آهي رستو ڪر پيو وفا.
رهج انهيءَ جو خادم، جو پهرين تو اقرار ڪيو.



(14)

تنهنجي رمز رانجهن، ڏاڍو رنگڙو لايو
ڏسيائين ڏکيءَ کي، سبق سڀ سجايو.
تنهنجي نظر جي هڪڙي اشاري
چڏيو مٿل دل کي به جهت پٽ جيئاري
محبت جو تو من ۾ مچڙو مچايو.
اڪيون اکين سان گجهي ڳالهه ڪن ٿيون،
هي راز رمزون پٿر ۾ پسن ٿيون،
نظر جي نظاري نرمل نچايو.
عجب هي لڳي ٿو ڏسي روپ رنگ کي،
چڏڻ لاءِ چڏيوسون پنهنجي نام ننگ کي،
سڄي صوفي سُنڱ کي تنهنجي گهور گهايو.
تنهنجي سام اي ڄام! هڪڙو جو ايندو
قسم آ خدا جو وري ڪين ويندو
ڪرين قيد دليون پڪا پيچ پايو.
لقب لوڪ لائي لائي ڪهڙا ڪهڙا،
خوشيئون "خاڪي" سر تي ڪنيا جليون جهيڙا،
پلي پال ڪيڙا ٿيو لايو سجايو.



(15)

من موهن منهنجا پيارا،

تنهنجي درد ڪئي دل چري چري

پرچ پرين ڇڏ مائٽا مون سان، البیلا ارڙائي،
هيئن نه جڳائي حب وارن سان جانب ڪرڻ جدائي،
منهنجي ڪانه سري موچارا، ڪيئن تنهنجي مون کان سري سري

ڏينهن ڏڪن ۾ راتيون گذاريان، ويڙمُ حال سڀوئي،
آءُ ته توسان اوريان ڳالهيون، ٿرُسُ پرين ڪر ڪوئي،
تو روٽان ليل نهارا، سونهارا ويندس مري مري

عشق اندر ۾ خيما کوڙيا، سمجھه وڃايم ساري
بار بره جو سر تي آيم، چايم خلق خواري
ڏک سور ڏنا ڏيکارا، دل ڳارا ڏيئي ڳري ڳري

هي سر ”خاڪيءَ“ جو آ حاضر، قدم تان قرباني،
جان جگر ۽ جيرا بڪيون، محب ڪيا مهماني،
سئو وار ٿيان پلھارا، دل وارا توتان وري وري



(16)

هلي آتون سڄڻ يار اوري

سئو بار ڏيان سر گهوري

تون جي اچين ڪري پال پلايون، جيءَ منجهه جوڙيان تولا، جايون،
ڏيان ماس هڏن تان ڪوري، سئو بار ڏيان سر گهوري
هجر ۾ حال ڪيا اٿم ههڙا، تنهنجا پور به ياد اچي هن پيڙا،
وڌي جان جدائيءَ جهوري، سئو بار ڏيان سر گهوري
اڪيون اڪين سان عين اڙائي، مرڪي مخفي مام ملائي،
وئين چاڪ چريءَ جا چوري، سئو بار ڏيان سر گهوري
"خاڪي" کان چٽ ڪهڙي خطا ٿي، عشق محبت توکان عطا ٿي
ڏينهن رات ڏڪن سان پيو ڏوري، سئو بار ڏيان سر گهوري



(17)

دم گهار ويهي دل وارن سان،

ڪر پيار سدا تن پيارن سان.

تون ڌار جيڪي دم گهارين ٿو سي سمجھ ته يار وسارين ٿو
جي پنهنجو پاڻ جيارين ٿو پوءِ جيءُ به جيءُ جيارن سان.
تانگه رکين ٿو جن جي تن ۾ ماڻج سيئي ماڻڪ من ۾
رھ تون پورو پنهنجي وچن ۾ سڄڻ جي ته سهارن سان.
دنيا اٿئي درياءُ سيوئي، جيڪو آيو سوگهو سوئي،
هن مان پار پوي ٿو سوئي، تار تري جو تارن سان.
جي لائي ويا سي ڳائي ويا، ۽ ناتو توڙ نياڻي ويا،
سڀ سالڪ سر سمجھائي ويا، اسرارن سان ۽ اشارن سان.
”خاڪي“ خيال خوديءَ جا ٻوڙي نجس نانگو نفس نهوڙي
’وَنَحْنُ اقْرَبُ‘ ووڙي ووڙي يڪدل ٿي رھ يارن سان.



(18)

روئي روئي ڪيا مون هيٺا حال، سڪندي تو لاءِ سال ٿي ويا،
راتو ڏينهان مون کي آ ڦاڻ، سڪندي تو لاءِ سال ٿي ويا.
لڪي لڪي تو سان آ مون لائي، پلاسهندس ڪيئن ايڏي جدائي،
جر هارن اڪيون ٿيون جال، سڪندي تو لاءِ سال ٿي ويا.
ساري دنيا گذاري سڪن ۾، هڪ مان ٿو گذاريان ڏڪن ۾،
لهه سهڻا سڄڻ ڪا سڀا، سڪندي تو لاءِ سال ٿي ويا.
مون دامن جهلي آه تنهنجي، سوا تنهنجي ڳلي ناه منهنجي،
منهنجا محبوب مهتاب مثال، سڪندي تو لاءِ سال ٿي ويا.
خوش ”خاڪيءَ“ سان ره تون سدائين، ناتو پنهنجو توڙ نپائين،
ڪر پنهنجا پلايون پال، سڪندي تو لاءِ سال ٿي ويا.



خاكيء سندو خيال

غزل

(1)

يا رب! معاف مون کي، منهنجي خطا ٿئي،
نورُ الهدي جي صدقي، مون تي شفا ٿئي.
لمحات زندگيءَ جا، گذريا گناهه ۾،
مشڪل ڪشا جي صدقي، ڪُل ٿي ڪشا ٿئي.
آزاد ٿييم دل هيءَ، دنيا جي رنج و غم کان،
بيمار دل جي داتا، آخر دوا ٿئي.
منڪر نڪير آڏو آهي جواب ڏيڻو،
مون کان نه لحد ۾ هرگز پڇا ٿئي.
جيئري ڪراءِ زيارت، مرسل مٺي جي مون کي،
پنجتن جي واسطي هيءَ، پوري صدا ٿئي.
صبر و قرار ايمان، "خاڪيءَ" کي ڪر عطا تون،
هر حال خيال حاصل، تنهنجي رضا ٿئي.



(2)

آل رسول اطهر، ’اعجاز علي‘^۱ آهي،
هر دم حضور حاضر، ’اعجاز علي‘ آهي،
خاموش فقر ان جو گفتار ۾ هدايت،
معنيٰ ۾ مخفي ماهر، ’اعجاز علي‘ آهي،
آهي امام حق جو حق جي ڏنئين گواهي،
پورو حقي پيامبر، ’اعجاز علي‘ آهي،
وعدي وفا ۾ پورو سخنيات ۾ صداقت،
دل جو سخي دلاور، ’اعجاز علي‘ آهي،
ڪافي ڪلام سارو پرپور اٿس بره سان،
عاشق بليغ شاعر، ’اعجاز علي‘ آهي،
مرندا نه مرد مورهون، ’موتو‘ مري جيا جي،
ناتي ڪيو نشابر، ’اعجاز علي‘ آهي،
صوفين جو سرگرو آ، وحدت وجود قائل،
صادق سدائين صابر، ’اعجاز علي‘ آهي،
ناصرح نظر ملائي، ماڻي مشاهدو ڏس،
والله سو سراسر، ’اعجاز علي‘ آهي،
صلو عليه وآله، صلوات پڙه سيد تي،
سيد جو خود ثناگر، ’اعجاز علي‘ آهي،
سڀ ساڻ پرت پاري، سڀ سان ڪري چڱائي،
وارث ولهين جو واهر، ’اعجاز علي‘ آهي،
”خاڪيءَ“ جو پيشوا ۽ ”خاڪيءَ“ جو رهنما سو
”خاڪيءَ“ جو يار ياور، ’اعجاز علي‘ آهي.

^۱ سنڌ جي نامور، مشهور ۽ معروف صوفي شاعر، پير محي الدين شاه عرف اعجاز علي شاه راشديءَ ڏانهن اشارو آهي (مرتب)

(3)

عشق سادو آ وڪر 'اعجاز' جو
 سڪ، سچائي ۽ صبر 'اعجاز' جو
 موت کان اڳ ۾ مري جيڪي جيا،
 تن ۾ نالو آ امر 'اعجاز' جو
 فلسفي 'اعجاز' ۾ جو ٿيو فنا،
 سو سچائي ويو فڪر 'اعجاز' جو
 پارسا ڏس تون پروڙي پرت مان،
 برهه وارو هي بحر 'اعجاز' جو
 نينهن جي، نالي ۽ ناتي ۾ سدا،
 هر گهڙي هر جا ذڪر 'اعجاز' جو
 سخندانن سخن پڙ ڪي، هيئنن چيو
 سوز آ سارو شعر 'اعجاز' جو
 آئينه دل ۾ ڏنم پائي ليو
 قلب تي قائم نظر 'اعجاز' جو
 خون منهنجي مان ڦڙو ڪرندو جتي
 اُتِ اوس ٺهندو اڪر 'اعجاز' جو¹
 حال جو آ ڪال يارو ان ڪري
 "ياد آيو اڄ سفر 'اعجاز' جو!"
 مرحبا صد مرحبا! جو اڄ ملي،
 قرب وارن ڪيو قدر 'اعجاز' جو
 در ڏئي "خاڪي"! دعائون پيو گهران²
 شل رهي سرهو سڳر 'اعجاز' جو



¹ مصرع طرح
² 26 سيپٽمبر 1998 ع تي پير سائين محي الدين شاهه "اعجاز" راشديءَ جي ياد ۾ مٽياري شهر ۾
 محترم جناب غلام مجدد سرهنديءَ هڪ طرحي مشاعرو ڪرايو هو جنهن ۾ بابا سائين جن اهو
 مٿيون شعر پيش ڪيو هو.

(4)

اڃ نڱاهِ ناز دل ۾ هڪ ٻيا محشر ڪيو
اڳ نه مون تي اهڙو محب ڪو منتر ڪيو.
ويو ڏکي دلبر دوناليءَ ساڻ، دل ڌڙڪي پئي،
غمزه ناز و ادا جو ساڻ، تنهن لشڪر ڪيو.
عارضِ جانان تي جڏهن، زلف عنبر نڪريا،
خال خط مخفي ڪري، تن آ گهڻو مضطر ڪيو.

ناتوانن کي نوازي، ٿو نظاري نظر سان،
ناز پرور يار جي، نت ناز آ نوڪر ڪيو.
لال رخ لالڻ جي کي ڪيئن، لعل سان تشبيهه ڏيان،
مون شاهه خويان سان سڄڻ، رشڪ چمن دلبر ڪيو.
اشڪ اکين جا سُڪي ويا، ته به ڏسڻ لاءِ آتيون،
دل نه پورو دلربا جي، درد جو دفتر ڪيو.
خود خدا آ عشق ڪيو ۽ عشق آ راهه خدا،
پيشواڻي لاءِ پنهنجي، سو اٿم رهبر ڪيو.
برزخ ابروءَ جانان کي، بنايم سجده گاه،
عشق جي اسلام جو مون، حج اهو اڪبر ڪيو.
درد واري جو دارون، دم بدم ٿيو دلربا،
دين دنيا ۾ ڏٺي سو دل آهي داوڙ ڪيو.
جنهن جي دروازي مٽي، سائل سڪندر ٿو ڏسان،
تنهن سواءِ ڪنهن کي نه پنهنجو يار مون ياور ڪيو.
دست دامن ۾ وجهي آ، دل اکين معراج ڪيو
مون عروجي ۽ نزولي، سير سڀ آ سر ڪيو.
صد هزاران ويس سان، آيو سڄڻ سينگار جي،
دل اندر جي دائري سو ميم آ محور ڪيو.
هي عنايت ۽ عفو ڪيو نذر آ الف جي،
جان و دل منهنجي جگر ۾، جنهن جذب جوهر ڪيو.
جو نه ڏسجي هن ڏسڻ سان، ۽ لڪو آ سڪ کڻي،
خاڪ جي چولي ۾ ”خاڪي“، پاڻ تنهن مظهر ڪيو.



(5)

گذاريم يار سان گهڙيون، گهڙيون اهڙيون جو ڇا چئجي؟
 دليون ٻئي قرب ۾ ڪڙيون، ڪڙيون اهڙيون جو ڇا چئجي؟
 نه ڪا مون جن، نه ڪا مون گن، پري کان ئي پسڻ سان بس،
 اڪيون از خود وڃي اڙيون، اڙيون اهڙيون جو ڇا چئجي؟
 ڪيم حيل هزارين ۾، اڪيون ڦاٿيون الائي ڪيئن،
 لڪي لوڪئون وڃي لڙيون، لڙيون اهڙيون جو ڇا چئجي؟
 وڇوڙي يار جي ۾ دل، ڪري پئي روز شب پل پل،
 رڳو دانهون رڳو رڙيون، رڙيون اهڙيون جو ڇا چئجي؟
 لڳي لٽون لٽون اندر لوري، اکين ماريو زوران زوري،
 جڙي جڙ جيءَ ۾ جڙيون، جڙيون اهڙيون جو ڇا چئجي؟
 حقيقت هيءُ سٺج "خاڪي"، رڳو هڪ دل نه تنهنجي ۾،
 سوين سڪ ۾ دليون سڙيون، سڙيون اهڙيون جو ڇا چئجي؟



(6)

يارِ جانان جي جدائيءَ ۾ اتم ٿيو غم نصيب،
نت اکين مان نير هارڻ، روجُ رنجُ هر دم نصيب.
ڪيتريون ڪوڪون ڪيون ٿم، پر نه پيون ڪن تي قريب،
ڪين سي سهڻي سڻيون، شايد ته آهيان ڪم نصيب.
اي صبا! اڃ يار ڪي، ڏج هي نياپو بار بار
هجر تنهنجي ۾ هميشه مون ڪي آ ماتم نصيب.
ساقيا! تنهنجو هجي، آباد مٿانو مُدام
تو هٿان هر هر ٿئي شل، جُزُعُ جام و جم نصيب.
تو ڏٺو جنهن ڪي به قطرو پنهنجي جود و ڪرم ساڻ،
تنهن ڪي جڻ آهي عطا ٿيو عشق جو قلام نصيب.
سو پلي حيل به ڪن پر، آ نه ڪنهن جي اختيار
پاڳ سان ڪنهن ڪي ٿئي ٿو دلبريءَ جو دم نصيب.
دل اندر جي دائري ۾ درد جو دونهون ڏڪاءِ،
پوءِ پڪ سان توکي ٿيندو سو پرين پُرنم نصيب.
مُچُ مچائي من اندر ۾، برهه واري باهه ٻار
عشق سان "خاڪي" ٿئي ٿو پيار جو پرچم نصيب.



(7)

ڇا چوان محبوب جو رخ، آهي مثل م هـ،
 م هـ جي وچ ۾، لائڻي گهڻي ڪئي ل، بـ،
 زلف زهري دار ظالم جنهن وقت چوڙي توڇڙيا،
 رخ مٿان جڻ آئيو بس، غ، ل، الف، فـ،
 هاڻي رخسارن وري، نئون رنگ لايو پيو دفعو
 ها جڻڪ لاءِ گل يا، گ، ل، الف، بـ،
 ا، ب، ر و سان، گهاڻي سڄڻ مون کي وڌو
 وهوا تلوارون جاڙيون، جن چڙيوڦ، ت، ڇ، يـ،
 التجا توکي ڪريان تو آفتابِ دو جهان،
 آسري تنهنجي تڳي پيو "خ، الف ۽ ڪ، يـ".



(8)

ڪنهن سخت صنم سان مون، وڃي ناتو لايو آ،
سمجھي به نه ٿو سگھجي، ڇا هن جو رايو آ.
مجبور گھڙيون جيڪي، گذرن ٿيون جدائيءَ ۾،
تن وٽر سيني ۾، گھڻو درد وڌايو آ.
تصور ۾ ڏسان ويٺو هر وقت سندم دلبر جو
تصوير وٺي بنجي، دل مون کي ٻڌايو آ.
دستور آهي اهڙو محبت جي رستي جو
ڏک سور سواءِ ٻيو ڪي، ڪجهه ڪنهن نه پرايو آ.
اي بادِ صبا منهنجو وڃي يار کي نياپو ڏي
ناشاد عاشق کي تو ناحق چو ستايو آ.
رک هوش صبر "خاڪي"، ڪر ڪيم رڙيون دانهون،
بي درد اڳيان روئندي، اهو روئڻ اڃايو آ.



(9)

مٺي محبوب جي محفل، ڏسڻ گهرجي، ٻڌڻ گهرجي،
رهي خاموش خوش دل ٿي، اچڻ گهرجي، ويڃڻ گهرجي.
ڪڍي ڪيئي ۽ ڪلڪل ڪي، مَحو ٿي ٻُڌ تون محفل ڪي،
هتي حاضر ڪري دل ڪي، ڏيڻ گهرجي، وٺڻ گهرجي.
امر ۾ آشڪارو ٿي، حقيقت حال وارو ٿي،
سراپا صاف سارو ٿي، اٿڻ گهرجي، ويهڻ گهرجي.
چڏي دارالفنا جو دڙ ڪري اثبات سارو سر،
'موتو قبلل' مري هر هر مرڻ گهرجي، جيئڻ گهرجي.
ادا "خاڪي"! نه وجهه گهاري، اٿئي هيءَ مهل موچاري
ڪري سر گهور لڪ واري، سٽڻ گهرجي، کٽڻ گهرجي.



(10)

واه جو بَنُ بنايو اٿئي، ٿورو لکن جو لايو اٿئي،
ذات ظهورو ظاهر باطن، صورت منجهه سمايو اٿئي.
'خَلَقَ الْآدَمَ عَلَي صُورَتِهِ، اَصْلَتُونِ نَقْشِ بَڻايو اٿئي،
'وَنُقِخَهُ فِيهِ مِنْ رُوحِي' سان، ڏس ثابت تنهن ۾ پاڻ پسايو اٿئي.
مخفي مامون مهميزون ڏئي، هي سارو سر سمجهايو اٿئي،
ڳولڻ وارن ڳولي ورتو جيڪي ڳجهڙو ڳالهايو اٿئي.
جيڏهن ڪيڏهن جلوه تنهنجو واه جو رنگ رچايو اٿئي،
هر جاءِ آهين حاضر ناظر، سڀ سان نينهن نپايو اٿئي.
'إِنَّ مِنْ شَيْءٍ إِلَّا يُسَبِّحُ'، فرقان اندر فرمايو اٿئي،
”خاڪي“ چوي اندر ٻولي، وهم گمان وڃايو اٿئي.



(11)

مست مون مهجور ڪي، ڇو چُر ڪري ٿا چوريو
جل جنجل واري جيئڻ آ، جيءُ منهنجو جهوريو.
جيڪي لڪجي ويوازل کان، سو پوڳيندس اڃان،
ننڍپڻ لاکون وٺي مون، ڏک گهڻو آ ڏوريو.
رڪڻ ناتو آه سَولَ ۾ نپاڻڻ آ ڏکيو
مون سندس ناتِي ۽ نالي، جو سڳو آ سوريو.
جيئن وڻي محبوب ڪي آ، تيئن وڻي مون ڪي به آ،
پل ته هو راضي رهي، گهرُ سِرُ وتان تو گهوريو.
مون ڇڏيا دنيا سندا، سڀ آسرا اوسيئڙا،
دوستو! مون ساڻ رشتو توڙيو ڪين ٿوريو.
جنهن جو ٻج آ ٻاجه سان، پَس پرينءَ منهنجي پوکيو
سو سلو سائو سڄو ٿي، محبتي وڻ موريو.
ڪو چوي ”خاڪي“ چريو آ، ڪو چوي آهي ڪريو
مون ته پنهنجو حال جذبيءَ عشق سان آ اوريو.



خاڪي ۽ سندو خيال

اڀي ڀي اڀي (اڀي) ڏاهن جي سعادت ماڻهن



فقير شفيق الزمان جمالي

فون... 03434701253

Email: sjamali517@gmail.com



گلزار علي "مسافر" ولد محمد وارث ميمڻ ۱۲ اپريل ۱۹۶۷ع تي ڳوٺ 'پنجموري' تعلقي نيو سعيد آباد ۾ تولد ٿيو. پرائمري تعليم پنهنجي ڳوٺ جي پرائمري اسڪول مان پرائم ڪان پوءِ ائين جماعت تائين گورنمينٽ مڊل اسڪول پنجموري امشال آباد ۾ پڙهيو. ان بعد گورنمينٽ پرنسپل لائيز هاءِ اسڪول سڪرنڊ مان ۱۹۸۳ع ۾ مئٽرڪ جو امتحان بي گريڊ ۾ پاس ڪيائين. سروري اسلامي گورنمينٽ اگري ڪاليج هالا مان انٽر جو امتحان پاس ڪري ڪان پوءِ سنڌ يونيورسٽي ڄام شوري مان خانگي طور ۱۹۸۹ع ۾ بي اي ۽ ۱۹۹۱ع ۾ ايم اي (اقتصاديات) جا امتحان سيڪنڊ ڪلاس ۾ پاس ڪيائين.

هن ۱۹۸۹ع ۾ تعليم کاتي ۾ جونيئر اسڪول ٽيچر جي حيثيت سان ملازمت جي شروعات ڪئي. ۱۹۹۵ع کان اڄ ايس ئي طور حڪم ڪري رهيو آهي. هن وقت گورنمينٽ هاءِ اسڪول امشال آباد ۾ استاد آهي. ملازمت دوران ۱۹۹۵ع ۾ علامه اقبال اوپن يونيورسٽي اسلام آباد مان بي ايڊ ڪيائين. ۱۹۹۷ع ۾ سنڌ يونيورسٽي ڄام شوري مان ايم ايڊ جي اگري فرسٽ ڪلاس ۾ حاصل ڪيائين.

پاڻ تعليم ڪار وٺي پنهنجي ڇاچي محمد علي "خاصڪي" پنجموري جي تربيت ۽ رهنمائيءَ هيٺ رچي ريتو ٿيو. نهايت ئي نيڪ انسان دوست، علم دوست، خوش طبع ۽ بين الميڪ غورين جو مالڪ آهي. مطالعو سندس پسنديدو مشغلو آهي. تاريخ، ادب ۽ تصوف سندس پسند جا موضوع آهن. "بزم اعجاز" نيو سعيد آباد سان واڳيل آهي. هيءُ ڪتاب سندس پهرئين ڪهاڻي آهي. جو سنڌ جي ڪلاسيڪل ادب جو هڪ قابل قدر اضافو آهي.

— بشير احمد هيڻائي